


~~హామి~~  
5-66



5-66

47-47  
5138

5-59

1325

అనంద బయ్యంకింగ్ వర్క్స్

సుల్తాన్ బాగ్ ప్లా. 4.

అనంద బాందార్

జనరల్ ప్రెస్ లిమిటెడ్, మద్రాసు.  
సుల్తాన్ బాగ్, సెంట్రల్ బోర్డు పబ్లికేషన్స్,  
ప్ర. 49, మండ్లవాడ వెంకటేశ్వర స్వామి

వేగుజుక్క గ్రంథమాల:—

# క ర వి క్ర మ ము

( వి జ య వి జ య ము )

5. అంకముల నాటకము.

( భా ర తాం త ర్గ త ము )

4-10-3

శ్రీ తులసీరామాయణము విచిత్ర వీరభాభిలి, ప్రతిష్ఠా  
చాణక్యము, అభినవ భర్తృహరి, శృంగారసంధ్య,  
రాయబారము, గాంధీ శతకము మొదలగు

గ్రంథకర్తలగు

భాగవతుల నృసింహశర్మగారిచే

వి ర చి త ము.

Published by:—

**Vegu-Jukka Granthamala,**

**Poodi peddi vari street**

**BERHAMPUR, Ganjam.**

**SECOND EDITION**

**1936.**

*Copyright Registered.*

(విలువ రూ. 1-0-0.)

894-8132  
NAR-K

---

శ్రీ రామ ముద్రణాలయము,

ద్వితీయ ముద్రణము.

బరంపురం, గంజాం.

---

శ్రీ-మహా

అంక

# సదభిప్రాయములు.

**Karna Vikramam:**—This is an original Telugu Drama in five acts, written in a lucid literary style. The author spared no pains to make his drama successful on the stage. The various characters are fully given their due. The book is highly commendable for specialistic characterisation and independent thinking.

(1917—1918)

*Humanity.*

## విజయవిజయము లేక కర్ణవిక్రమము.

“ఇందుకర్ణుని పరాక్రమాదులు చక్కగ వర్ణింపబడినవి. కవిత్వము శైలి రసవంతముగను మనోహరముగ నున్నది. సందర్భమునకుఁ దగినటుల రసపోషణము చక్కగఁ జేయబడినది.”

(1917—1918)

దేశభిమాని.

శ్రీయుత రాళ్లపల్లి అనంతకృష్ణమాచార్యులుగారు.  
కర్ణవిక్రమము లేక (విజయవిజయము)

ఈనాటకమున సాగసయిన పద్యముల నేకములు గలవు. శైలి నిరర్గళము. యతిప్రాసల తొడకులేదు. చూడుడు:—  
చం. పరుగిడి పొమ్ముబెండువడి, పొరుషముండిన లాభమున్నె? భూ  
సురునకు నీవు చాలుదువె? జోదులుమెండుగఁ గూలిరా కలే  
బరములద్రుంచి తృప్తిగన వచ్చును ప్రాణములున్న; బోరినన్  
మరణము సంభవించు; నభి మానముతోఁబనియేమి భీరువా?”

(1917—1918)

గ్రంథాలయసర్వస్వము.



పాత్రలు:—

1. శ్రీకృష్ణుడు.
2. అర్జునుడు.
3. కర్ణుడు.
4. శల్యుడు.
5. ధర్మరాజు.
6. దుర్యోధనుడు.
7. భీముడు.
8. దుశ్శాసనుడు.
9. దృష్టద్యుముడు.
10. అశ్వత్థామ.
11. కృపాచార్యులు.
12. సత్యసేనుడు.
13. వృషసేనుడు.
14. శకుని.
15. షేమధూర్తి.

మఱియు నితరులు సందర్భానుసారముగ వత్తురు.

# కర్ణాటకము - విమర్శనము.

1916-1917 సం॥ ఛత్రపురాంధ్రసమాజ వార్షికోత్సవము  
నాడు బ॥ శ్రీ॥ మండవక పార్వతీశ్వరశాస్త్రి, బి. ఏ. గారు దీనిన  
విమర్శనము:—

శ్రీమచ్ఛత్రపురాంధ్ర భాషాభివృద్ధిసమాజ వార్షికోత్సవ సందర్భమున బ్రహ్మశ్రీ భాగవతుల నృసింహశర్మగారిచే నూతనముగ విరచింపబడిన కర్ణాటకమును నాటక విమర్శనకార్యము నాపైఁజెట్టినందుకు సమాజమువారికి నేను రెండువిధములఁ గృతజ్ఞుడనై యున్నాను. ఈసమాజము స్థాపించి యారు వత్సరములైనది. స్థాపనోద్దేశము భాషాభివృద్ధియు, భాషాభివృద్ధియునకు గ్రంథపఠన మెంతయావశ్యకమో, గ్రంథకర్తలకుఁ బోతానామోసంగుటయు నంతయావశ్యకము. అట్టియావశ్యకధర్మనిర్వహణము ఆరుసంవత్సరముల కైనను, సమాజము గ్రహింప గలిగినదిగాదాయని నాకానందమైనది. సుమారు నూర్వరుసభ్యులుగల యీసమాజమున, గ్రంథవిమర్శన కార్యమునకు నన్నిక పెద్దఁజేసి నాకు గౌరవముగ లిగించినందున సమాజమువారికి నేను కృతజ్ఞుడనై యుండుటకది మొదటికారణము. ఇకనన్న విమర్శనము వ్రాయుచున్న గ్రంథము నాకుఁ జిరపరిచయులగు బ్ర॥ శ్రీభాగవతుల నృసింహశర్మగారిచే వ్రాయఁబడినదగుటచే నది నాకృతజ్ఞతకు రెండవకారణము. ఈవిమర్శనమునఁగల లోపముల శ్రీ శర్మగారును సమాజమువారును గూడ తమింతురనియెంచి విమర్శనమును ప్రారంభించుచున్నాను.

కర్ణాటకమును పేరుగల యీ గ్రంథము 5 అంకముల దృశ్యకావ్యము. ప్రాచీన లక్షణానుసారముగ వ్రాయఁబడిన దృశ్యకావ్యములకును, నర్వాచీన లక్షణానుసారముగ వ్రాయఁబడినవారికిఁ జాలభేదముగలదు. ఈకాలమునఁ గొన్ని దృశ్యకావ్యములు ప్రాచీన లక్షణానుసారముగను, కొన్ని నర్వాచీన లక్షణానుసారముగను వ్రాయఁబడు చున్నవి. కొన్నిటిలోఁ బ్రాచీనలక్షణములుకొన్నియు, నర్వాచీన లక్షణములు కొన్నియుఁ గనఁబడుచున్నవి. వీనిని మిశ్రలక్షణములని చెప్పవచ్చును. “ప్రస్తావమున నున్న కర్ణాటకమునాటకమే లక్షణముల ననుసరించి వ్రాయబడిన” దను నంశము మొదట చర్చింపవలసియున్నది. సుప్రసిద్ధులగు విశ్వనాథ పంచాననులవారు తమసాహిత్యదర్పణమున నాటక లక్షణముల నిట్లు వ్రాసిరి. “నాటకంఖ్యాత వృత్తంస్యాత్ పంచసంధి సమన్వితమ్. విలాసేర్ష్యాది

## కర్ణవిక్రమము—విమర్శనము.

విడచి సాముచేయుటవంటిది. కావుననే యధునాతననాటక కర్త లీ నియమంబుల నుల్లంఘించి పాశ్చాత్య లక్షణము ననుసరించుచున్నారు. ప్రాచీననాటక లక్షణమున స్థలవిభజన నియమము సమంజసముగాలేదు. కావున సుప్రసిద్ధులగు వేదము వేంకటరాయశాస్త్రిగారు, ధర్మవరము రామకృష్ణమాచార్యులుగారు మొదలగు నాటకకర్తలు పాశ్చాత్యనాటకలక్షణములనుసరించియే, స్థలవిభజనముఁ జేసియున్నారు. శ్రీశర్మగారును వారిననుసరించియే స్థలవిభజనముఁ జేసియున్నారు. పాశ్చాత్యలక్షణానుసారముగా స్థలవిభజనము చేయుటచే నాటకసంధుల యావశ్యకము లేకపోవుటచే నా సంధి నియమములను పాటింపకపోవుట సమంజసముగానే యున్నది. పైయంశము లన్నియు సమన్వయించిచూచినచో శిజయవిజయ మాంధ్రభాషలో నిదివరకే సుప్రసిద్ధములైయున్న చిత్రనళీయ ప్రతాపకుద్రీయాది నాటకముల ననుసరించి ప్రాకృత్విమసుప్రశస్త నాటకలక్షణసమ్మేళనమున వ్రాయబడినదని నాయుద్దేశము. ఇంక కథావిమర్శనమునకుఁబోవుదము. సుప్రసిద్ధమగు భారతేతిహాసముగూర్చిగాని భారతయోధులఁ గూర్చిగాని యిందుఁ జర్చించుట చర్చితచర్చణము. విషాదాంతమని చెప్పుటయే సమంజసముగా నున్నదని యిదివఱకేవ్రాసియున్నాను. కావున విషాదాంతవృత్త మెట్లుండవలెనో తొలుదొల్త తెలుసుకొనవలెను. ఆంధ్రభాషలో విషాదాంతనాటకము లిప్పుడిప్పుడే తలచూపుచున్నవి. కాని విషాదాంతవృత్తమననేమియో కొందరికింకను బాగుగా బోధపడినట్లు కన్పట్టదు. చావుతో నంతమయినంతమాత్రమున విషాదాంతమేయని వారుభావించుచున్నారు. అదిపొరపాటు. చావుతోనంతమయినంతమాత్రమున నది విషాదాంతవృత్తము కానేరదు. మృతి యొకప్రధానాంశము కూడ కాదు.

|| The failure—at least the worldly failure of those from whom much might have been expected, who ought to have attained, but somehow have not; the nonfulfilment or ruin of high possibilities of character and natural endowment." అని పాశ్చాత్య లక్షణకారులు వ్రాసియున్నారు. దీనినిబట్టి యొకానొకమహానుభావుఁడు ప్రకృతివలన తనకుఁ గలిగిన

## కర్ణవిక్రమము—విమర్శనము.

మహాగుణసంపత్తిచే, జేయుటకు సామర్థ్యముగలిగియున్న యొకమహాకార్యమునఁ గారణాంతరములచే నిర్వర్తింపలేకపోయినచో నది విషాదాంతమని చెప్పఁబడును. ఈలక్షణమునకుఁ గర్ణుఁడు సుప్రసిద్ధుడైయున్నాడు. ఆమహాసుభావుఁడు సూర్యవరప్రసాద జనితుఁడు. సహజకవచకుండల విరాజమానుఁడు. షరశురాముని శిష్యులలో నగ్రగేసరుఁడు. ఇట్టివాఁడుచేయవలసిన మహాకార్యము పార్థసంహారము. కాని యీమహాకార్యమునకు దైవిక మానుషికములయిన యంతరాయములెన్నో కలిగినవి. ఈయంశముగూర్చి కర్ణుఁడే తన యవసాన కాలమున నర్జునునితో నిట్లుచుచున్నాడు.

సీ. కపటభూసురవేష గాతుఁడైదేవతా ధ్యక్షుండు.....109 పుట

కావున కర్ణునియనన్ధఁ బరికింప మిక్కిలి బలశాలియైన యొకవీరుఁడు మిక్కిలివేగముగాఁ బ్రవహించుచున్న యొకప్రవాహమునకు విధివశమున నెదురీదవలసివచ్చినప్పుడు వాసిప్రయత్న మెట్లువ్యర్థమగునో యట్లే కర్ణుని పరాక్రమమంతయును వ్యర్థమయినది. దానికిఁగారణము కర్ణునిపరాక్రమమునకుఁ దోడు కర్ణుని యందుఁగల సుగుణవర్గుణముల సమీకరణమే కావున, కర్ణుని గుణబోపములచు మనముభేదించి చూడవలెను.

మొట్ట మొదట కర్ణుని సుగుణములఁగూర్చి యాలోచింతము.

1 కర్ణునియాదార్యము. ( ఈయంశముఁగవి యీక్రింది విధమునఁ జూపియున్నాఁడు )

తనకుఁజేఁజిక్కిన పాండవ యోధవర్యుఁడగు దృష్టద్యుమునిఁగరుణించి

కం. “విడిచితిఁ గరుణించితిఁగ

వృడితోఁగల చొప్పుచెప్పి వానిన్ వెన్నున్

## కర్ణవిక్రమము—విమర్శనము.

నెత్తిపొడుచుచుండుట వాస్తవమే కాని కార్యసాధకుడే యై యున్నచో కర్ణుడతని మంచిమాటలచే బుజ్జగించవలసియుండఁ దనయహంభౌవమును విడువక:—

మ. మతిలేదో జ్వరసంధియుద్భవితో మద్యంబుగంజాయి తా...59 పుట

అని వానిపైఁగోపించి మఱలఁ దనప్రతాపము నిట్లువర్ణించియున్నాఁడు.

ఉ. దండకుఁజేరివైరిభుజ దండములొక్కటఁద్రుంచి దివ్య కో.....59 పుట

3 కర్ణుని మూడవ లోపము మితిమీరిన యాత్మవిశ్వాసము—

ఆత్మవిశ్వాసము మనుష్యునకావశ్యకమే. ఏగొప్పకార్యమయినను తాను చేయలేనని యనుకొన్నంతకాలము చేయలేడు. చేయఁగలనను దృఢవిశ్వాస మెప్పుడుగలుగునో యప్పుడుచేయఁగలడు. కాని యీవిషయమున వివేకము మాత్రముఁ గలిగియుండవలెను. అభినవభీచ సనులగు కోడి రామమూర్తి గారు సహితము మోటారుబండినిలాగుటకు సామర్థ్య మున్నంతమాత్రమున నెంత యాత్మవిశ్వాసమున్నను హిమవత్స్వర్వతముఁ బెకలించి పాటవేయఁగలరా? కాబట్టి తానేపనిచేయుటకుఁ దలంచినను మనుష్యుఁడు మొట్టమొదట తనబలమెంత, యెదిరిబలమెంత, తాను చేయవలసిన కార్యభారమెంత యనుసంగతి నిర్ధారణగా తెలుసుకొనక శుష్కప్రయత్నములు చేసినచో కొనసాగనేరదు. అర్జునునిఁ జంపుటకై కర్ణుఁడు సహజ కవచ కుండలములతోఁ బుట్టినాఁడు. అది యింద్రుఁ డెత్తుకొనిపోయి కాదు. అర్జునునిఁ జంపుటకయి యింద్రుఁడొక శక్తినిచ్చి యున్నాఁడు. అది ఘటోత్కచునిపై వ్యర్థమయినది. అర్జునుఁజంపగల నాగాస్త్ర మొకటి తనయొద్దనున్నది. అది యర్జునుని కిరీటమెత్తుకొని పోవుటలో వ్యర్థమైనది. తనదివ్యాయుధములన్నియు నిట్లువ్యర్థమయినను, పార్శుని దానుజంపఁగలననియే చిట్టచివరవఱకు కర్ణుఁడునమ్మియున్నాఁడు. చూడుడు.

గీ. రథముక్రంగిననేమి? యా యుధములేక.....110 పుట

అని రథముక్రంగినను కర్ణుఁడు పలికియేయున్నాఁడు. ఇట్టి మితిమీరిన యాత్మవిశ్వాసము నెలొలియన్ మొదలగు మహాధీరులలోఁగూడ చిట్టచివఱకుఁ గనుపడుచున్నదికాని యది వారి వినాశమునకే కారణమయినది. కర్ణునియందట్టి

## కర్ణవిక్రమము—విమర్శనము.

లోపము లనేకములున్నవి. కావుననే భీష్మద్రోణశల్య కృపాశ్వత్థామాది భారతవీరులందఱికి నాతనిపై ననూయ జనించినది. దీనికంతకుదోడు—ఆతని కులము. సుప్రసిద్ధమయిన క్షత్రియకులమున జనించినందున నాతడు సూతకులసంభూతుడైనట్లు లోకమునకుఁగన్పట్టుట. ఇది కర్ణునిలోపము కాదు. కుంతీదేవిది. ఈలోప మెవరిదయినను భారతకథయంతయు గానిలోనేయున్నది. ఆరహస్యము కర్ణునకు, భీష్మనకుఁ గృష్ణునకుఁదప్ప మఱియెవరికిఁదెలియదు. కావుననే కర్ణునితోడిదే భారతమైనది. ధర్మరాజున కీసంగతి తెలియకపోయినను, సంతరాత్మ మాత్రమే తనివేధించుచు నేయుండెను. కర్ణునియవసానసమయమున “కృష్ణ! కర్ణుడు గతించి సందులకు సంతోషమునకు మాగు దుఃఖముప్పొంగుచున్నదని విచారింప, శ్రీకృష్ణుడు ప్రసంగాంతరమున దానివజ్రపించెను. పైచర్చయంతయును సమన్వయించినచో, కర్ణునియకారస్వభావమంతయును గనుపట్టును. మంత్రప్రభావమున సూర్యునియనుగ్రహమున, సహజ కవచకుండల విరాజితుడై జన్మించిననాడును, మహాస్త్రశస్త్ర విదుడు నగు కర్ణుడన్నివిధముల నర్జునుని జంపదగినవాడు. ఆసంగతతెలిసి కర్ణునిమిత్రునిగాఁజేసికొని యతనివలన భారతయుద్ధమున గెలుపొందుటకు దుర్యోధనునకు సంపూర్ణవిశ్వాసముకలదు. దానినాతడు మాటి మాటికిని వెలిబుచ్చుచు నే యుండెను. చూడుడు—

చం.నరుడనిననోమహాగ్రుడగు నాకుఁబ్రయ బుఘటింపుచుండు సం...శికి పుట  
కర్ణునిసామర్థ్యమునకును, దుర్యోధనుని విశ్వాసమునకును, కర్ణుని గుణాగుణములే భంగముగలిగించెను. కర్ణునియందు సుగుణములు మూడు. జౌదార్యము స్నేహము. నిష్కామకర్మము. ఇవియన్నియు మితిమీరినవి. జౌదార్యము మితిమీరుటచేఁ గవచకుండలము లింగుండపహరించెను. స్నేహముమితిమీరుటచే, బాంధవ్యమసహ్యమయ్యెను నిష్కామము మితిమీరుటచే స్వోజ్ఞాంభణమే మఱచిపోయెను. ఇంకకర్ణునియందు మూడుముఖ్య లోపములు లభ్య. తనప్రతాపముఁ జానేవర్ణించుకొనుట. దీనివలన శ్వత్థామాదులతో శత్రుత్వముకలిగెను 2 శీఘ్రముగఁగోధావిష్టుడగుట. దీనివలన భీష్మద్రోణాది వహవీరులతో వైరము సంభవించెను. 3 ఆత్యధికమయినయాత్మవిశ్వాసము. దీనివలన భగవదంశ సంభూతుడగు శ్రీకృష్ణుని సహాయముగల అర్జునుని సామర్థ్యము ప్రహేళికపోయెను.

## కర్ణ విక్రమము - విమర్శనము.

పైలోపములబట్టి కర్ణునిబలము క్రమక్రమముగ క్షీణించినది. కర్ణునియంతిమ వాక్యములు విన్నచో నెట్టిరాయియైనను కరగిపోవకమానదు. ఈ నాటకము సంఖల 118 వ పుట పద్యములబడించిన దెలియును. కావున కర్ణునివృత్తము విషాదాంతమై యున్నది. ఆంధ్రభావలో నాటకములు వ్రాసినవారెవరును, కర్ణుని గుణగుణములు లెస్సగ గ్రహించి కర్ణపాత్రనుచిత్రించినట్లు కన్పట్టదు. ఒక్కొక్కొక్క దుర్గుణముబట్టి చిత్రించుకొనిపోయిరిగాని యన్నియును సమన్వయించి చిత్రించిన గ్రంథ మిదియొక్కటియే మాకుగోచరించుచున్నది. పాత్రపోషణమును విడచి యితరాంశముల గొన్ని చర్చించెదము. నాటకముఖమున వ్రాయబడిన రెండుపద్యములు ప్రశంసార్హములు.

ఉ. క్షీరమణీచణీవిభుని చెయ్యలకుందగు నూతకోలయై.....1వ పుట  
ఇందు “భారతకర్ణపర్వ కవితారసధారలు”, అనుచో వ్యంగ్యము సమంజసము. భారతమునందలి విన నింపైన కవిత్యమును మీరు విని యానందింతురుగాక. యని యొకయర్థమును, కాంతియందాసక్తిగలనేను ప్రదర్శింపబోయెడు కర్ణపర్వమునురూపకమునందలి కవితారసమునకు మీ రానందింతురుగాక యనియు నర్థము.

శ్రీ. ట్టాంతినిశ్చలమున సర్వంబుభరియించి etc. ....1వ పుట  
ఇందు కర్ణునిజన్మమువలన గలిగిన సామర్థ్యమును పరశురామునివలన గలిగిన విద్యాలాభమును, వానిమూడుగుగుణములు మూడుదుర్గుణములును గలిసి యెనిమిది విశేషములు తెలియజేయబడుచున్నవి. ఇది కేవలవీరరసప్రధాన మగుటచే గవిత్యము గొడివృత్తియే ప్రధానముగా జేసుకొనబడినది.

ఈ గ్రంథకర్తకు నితరవృత్తములకన్న శార్దులమత్తేభము లెక్కువ సౌలభ్యముతో రచియింపగల సామర్థ్యమున్నట్లు కన్పట్టుచున్నది.

ఈ క్రిందిపద్యములు ప్రశంసార్హములు.

శా. క్రిడింగెల్పుట నాకసక్యచగుబో కీడ్పాటువాటిల్లుబో.....50 పుట  
మ. తనిఖంజెందితి భోగభాగ్యముల మిత్రద్రోహమున్.....  
మ. సరిసేయందగునొక్క నూతకులసంజాతుండు....  
మ. కలిమింగోరి చరించుపూరుషుండు స్వర్గప్రాప్తికిన్ దవ్వగున్....

43-44

పుటలు

## కర్ణవిక్రమము—విమర్శనము.

ఇంకను నీ గ్రంథమునందుఁ జూపవలసిన విశేషములున్నవిగాని గ్రంథ విస్తరభీతిచే నిష్పాడు విరమించెదను.

### ఉపసంహారము.

పాత్రప్రోక్షణమునందును, ధారాశుద్ధియందును కొఱతలేని యిట్ల నూతనరూపకమును వ్రాసినకవియు దానిని విమర్శించిన సమాజమువారుగూడఁ బ్రశంసార్హులే. గ్రంథకర్తకుఁ గావలసినది, గ్రంథమునందలి రసమును విద్వాంసులు గ్రహించుటగాని వేయినూట పదియార్లుగాదు. ఈయంశమును గ్రంథకర్తయే యిట్లుచెప్పియున్నాడు.

చు. గజయూధంబులఁగోరునో యతులసుక్తాహారహీరంబులన్.....4 పుట

సమాజమువారిట్టి గ్రంథకర్తలకుఁ దగినంత ప్రోత్సాహమొసంగుటకు సిద్ధులైయున్నారు. కాని ధనలోపముచే వారికోరిక నెరవేరకున్నది కావున గ్రంథ రచనకై తమయానందముసూచించుచు సమాజము వారొసంగిన యీచిన్న కర్పూర హారముఁగైకొని గ్రంథకర్త మన్నింపవలయునని సమాజము వాఁపక్షమున నేన ప్రార్థించుచున్నాను.

చ త్ర పు ర ము

సం॥ 1916—1917

ఇట్లువిద్యద్విధేయుఁడు,

మండపాక పార్వతీశ్వరశాస్త్రి, బి. ఏ.



ఓరానుచంద్రాయనమః

విజయవిజయము

లేక

కర్ణ విక్రమము.

ఇయ్యది

చత్రపురాన్లస్సే మహావారశాలాపండితులగు

భాగవతుల నృసింహశర్మగారిచే

విరచితము.

శ్రీ విక్టోరియా ముద్రాక్షరశాలయందు

ప్రథమ ముద్రణము ముదిరితము.

బ్రహ్మ పురము.

1927

Copy right registered

# కర్త విక్రమము

నాంది

ఉ॥ శ్రీరమణీమణీ విభుని ♦ చెయ్యలకుం దగు నూతకోలయై  
వీరుల పెన్నిధానమయి ♦ విన్యకు లక్ష్మీకి నాలవాలమై  
భారత పుణ్యభూమిపయి ♦ భాసిలుడాలయి గ్రాలు నిత్యువ  
ద్భారత కర్ణపర్వ కవి ♦ తా రసధారల మీరలానుతన్.

సీ॥ తూంతి నిశ్చలమున ♦ సర్వంబు భరియించి  
ప్రాణిసంతతికి జీ ♦ వన మొసంగి  
చెలువార నెనలేని ♦ తెలివిజేకూరిచి  
వ్యాపించి జగతికి ♦ బ్రాణమిచ్చి  
అఖిలంబుఁ గల్గ శూ ♦ న్యంబని ప్రకటించి  
కళఁబూని పంకజ ♦ కులమణించి  
నిమల తేజంబునఁ ♦ దమము నివారించి  
సుమనస్సులకుఁ బ్రమో ♦ దము ఘటించి

గీ॥ అష్టమూర్తు లుండియు లేని ♦ యట్టులుండి  
అష్టసిద్ధు లు డియును ది ♦ గంబరుడయి  
అసమ శరవైరియై కామి ♦ యైన యీశు  
నాశ్రయింతుఁ దలంతు నే ♦ నభినుతింతు.

(నాంద్యంతమున సూత్రధారుడు ప్రవేశించి)

పూజనీయ విద్వాంసులారా! మా భాగ్యమెట్టిదో గాని మీర లెల్లరు నిచ్చటికి వచ్చి మమ్ముల నానందింపజేసి మీర లానందించుటయే మీ ముఖ్యోద్దేశమని నిశ్చయించితిని. నాటక మెంతయుఁ బ్రౌఢమైన మేము నటించుట యందెంతటి సామర్థ్యమును గలవారమయ్యుఁ కలి లోపములు నాటకము నందున్న నిర్లక్ష్యమగును. అందుచేఁ కవియు నాటకులుఁగూడ నేర్పురులై నంగాని మీర లానందింపఁజాలరు. ఈకాలమున నాటకము రచించి కవియుఁ బ్రదర్శించి నాటకులు జనుల నానందింపఁ జేయుట మిక్కిలి కష్టము. ఇప్పుడు జనుల కభిరుచి వివిధ భాషా శైలులందుఁ గనంబడుచున్నది. పూర్వము జను లేశైలిని ద్రాక్షా పాకమని కొనియాడిగో యాశైలి యిప్పుడు కఠిన నారికేళ పాకమైనది. కారణము దేశభాష యందభిమానము సుంతయు లేకపోవుటయే. అట్లని యెల్లరుఁ గుహనాభాషాభిమానులని వచింపము. అచ్చటచ్చట మహానుభావులు లేకయుందురా? అట్లు కొలంది మందియున్న నొక లెక్కయా? స్వాభిమానము, మతాభిమానము, భాషాభిమానము, దేశాభిమానముఁ గల మానవు లమర్చులు. ఎల్లరు మెచ్చునట్లు పౌత్రముల రచించుటకు బ్రహ్మకు నైనఁ దరముగాదు. కపట భాషాభిమానులగు కువిమర్షకులు సంతసించునట్లు కృతుల రచించుటకుఁ బాండిత్య మన వసరము. పాండిత్యము లేకయున్న జ్ఞానము, లోకానుభవము,

## కర్ణవిక్రమము.

సజ్జన సదభిప్రాయము, దుష్టన దురభిప్రాయము గ్రహించుట యెట్లు ? కువిమర్మకుండు కవిని దూషింపగలడుగాని దూషింప నేరడు. తాను విమర్శించునట్లు భాషింపజాలడు. | సాహిత్యము, బోధనాభవము, గుణగ్రహణశక్తి, నిరహంకారము, నిష్పక్షపాత బుద్ధి, సదభిప్రాయము, కవిహృదయగ్రహణ ప్రవీణత, బోధనా శక్తి, యభిమానభావ మను, | నవనిధులను గలిగి యున్నంగాని సద్విమర్శకుండు గానేరడు. పైగుణములు గల విమర్శకులు కవులకు నిజబంధువులు. వీరలు వారల కృతిరత్నములకు శాణో పలములవంటివారు. మీరల్లెల్లరు నట్టివారలని యూహించెద. లేనిచో విద్యజ్ఞనపరిశ్రమము గ్రహింపగలరా ?

స్వదేశ భాషాభిమానులారా! నేడు మేము ప్రదర్శింప నెంచిన నాటకము దెలుపకయే కాల మధికప్రసంగముచే వెచ్చించితిని.

చ॥ ఇరువదియేండ్లవాఁడు కడు | నింపుదలిర్చు కవిత్వమాధురీ  
గరిమను కర్ణపర్వమను | గాథను రూపకరూపకంబుగా  
విరచనజేసె సూరిసుక | విప్రకరప్రమద ప్రధానమా  
కరణిని; మీరల్లెల్లరును | గాంచి కృతారునిజేయుడి ననుకొ.

కర్ణవిక్రమమను వీరరసప్రధానమైన యీనాటకము  
విరచించిన కవి, భాగవతుల నృసింహశర్మ. ఈ కృతికతనా  
నాగుఱుమున నిట్లు విన్నవించుచున్నాఁడు.

## కర్ణవిక్రమము.

శా|| సాండిత్యం బదియెంతయుండినను స ర్వజ్ఞత్వముం గల్గువాఁ  
డొండీ విష్ణుపమందు లేడు; మదిలో నూహింప దోషంబు లే  
కుండన్ గ్రంథమువ్రాసి యిభుభివిని స ర్వోత్తమముజేయ ద  
క్షుండెవ్వోడు రసంబు ముఖ్యము కృతిన్ గూర్పంగ భావించినన్.

మ|| గజయాథంబులఁ గోరునో యతులము క్తాహర హీరంబులన్  
రజితంబున్ గనకంబు నంబరములన్ గాంక్షించునో పాఠకుల్  
సుజనుల్ ధీరజనవ్రజంబు సుకవుల్ మోదించుటల్ పండిత  
ప్రజ మేలొనని జోతసేయుటయు సద్భాగ్యంబుకై మిన్నకున్.

మహాశయలారా! కవివిషయ మటుండనిచ్చి స్వవిషయ  
మించుక ముచ్చటించెదను. అనేక గ్రంథసారస సారసారభ  
గ్రహణేందిందిరులగు మీరలు మత్స్యల్పనాటక ప్రయోగమున  
సంతుష్టబొందఁజాలరని నేఁ దలంచెదను. ఎక్కుడు విత్తంబు  
వెచ్చించి పరికరముల గ్రహించినఁగాని నాటకము రక్తిఁ జెంద  
నేరదు. అయిన నా శక్తికొలదిఁ ప్రయత్నించెద. ఆర్యులారా !

ఉ|| నాటకమాడ నేర్పరి యనంగ యశంబు వహించినాడ నే  
నాటికి లోపముండ దయినన్ నను నమ్మిన మీకు సుతయున్  
నాటిలదేమొ మోదమని నామదిసందియ మొందుచుంటిఁ బో  
రాటమునందు నంగవిభు నాసఁ జెనంగిన రాజు నెంచినన్.

(సూత్రీధారుఁడు నిష్క్రమించును.)

ఇది ప్రస్తావన.

# ❀ కర్ణ విక్రమము ❀.

ప్రథమాంకము.

—K—

రంగము. — కురుక్షేత్రము. దుర్యోధనుని శిబిరము.

—:ప్రవేశము:—

దుర్యోధనుడు, దుశ్శాసనుడు, కర్ణుడు, శకుని, శల్యుడు,  
వృషసేనుడు, సత్యసేనుడు, క్షేమధూర్తి,  
దండధారుడు, విందుడు మఱియు నితగవీరులు.

దుర్యో:—(తనలో)

ఉ॥ కూలె సురాపగాసుతుడు కూ లిరి కుంభ భవాదివీరులే  
లీల జయంబు చేకురు, ఫలింపని భూమివిధాన నయ్యె నా  
యాలము; డెండమంగవిభు నాసఁబెనంగుచునుండె నక్కట  
బేలరినై చెలంగితిని పెద్దల సుద్దులఁ గ్రేణిసేయుచున్.

గీ॥ ఆసలడుగంటె దుర్జయు లైన వీరు  
లుక్కు దక్కి నశించిరే దిక్కు లేక;  
అక్కటా నాప్రియత్నంబు వ్యర్థమగునె ?  
విజయము లభించుదాక నే విడువ విడువ.

(ప్రకాశముగా) ఓ కౌరవవీరపరేఁజ్యులారా!

కం॥ మానప్రాణంబులకున్

హాని కలుగనున్న జగము లట్టిటులైనన్

భానుడు దలక్రిందైనను

మానధనులు పూన్కి నెఱప మానరుగాదే.

భీష్మద్రోణాది వీరపుంగవులు గతించినను తుదిముట్టఁ  
పోరాడసమకట్టితి. ఇప్పుడు సైన్యాధిపత్యమునకుఁ దగినవార  
లెవ్వరో యూహింపవలయు.

దుశ్శా:—అన్నయ్యా! ఊహించుట కేమున్నది. నీవు నిర్ణ  
యించినవానిఁ గాదన నేరితరము. నీవే నిర్ణయింపుము.

శల్యు:—దుశ్శాసనా! మృదుత్వము నీ నోర నున్నది. కడు  
బాగుగఁ జెప్పితివి.

కర్ణు:—శల్యా! విమర్శించుటకు నీయంతటివాఁడు గలఁడా?  
అతఁడు పల్కినది రాజనాజ్ఞ ననుసరించియేగదా? అందు  
దోసమే మున్నది.

క్షేమ:—రారాజా! నే మొనకాడ్డనై నీవంత మానిపి వైరుల  
నశింపఁజేసి భీష్మద్రోణులు లేనికొఱత యావంతయిన  
లేకుండ నేఁ జేయఁగలను. మద్భలసాహసము లీ  
వెఱుఁగనివా?

ఉ॥ వాలికతూపులన్ బఱపి వైరుల నందఱ మ్రిందఁజేసి శుం  
డాలములన్ వధించి సుభటప్రకరంబుల స్వందనంబులన్  
డీలుపడంగ డీకొని కడిందిమగంటిమిఁ జూపి పొల్పెదన్  
వాలుమగల్ మనంబులను వాఁడిమి వేఁడిమి వీడి భీతిలన్.

ఉత్సాహా॥ భిండివాలమూసకేల భీతిఁదక్కి నిల్వ బ్ర  
హ్మాండ భాండకోటులల్ల నల్లఁ దల్లడిలవే ?  
భండనంబు నందెదుర్చు పాండుపుత్తు) లెల్ల రు  
ద్దండుఁడంచుఁ దాకవెఱచి దర్పమెడర వేడరే.

శల్యుః—క్షేమధూర్తీ! నైన్యాధిపత్యమునకుఁ దగినట్లు పలికితిని.

గీ॥ ఓసుయోధన చెప్పెద నొక్కమాట  
నాలకింపుము గంగాను తాది వీరు  
లాలమునఁ గూలిరనియేడ్వ నేల యితఁడు  
భీమసంగ్రామ సమవర్తి క్షేమధూర్తి.

దండః—(తనలో) ఈ శల్యుఁడు నాపలుకులంగూడ ఖండించు  
నాయేమి. (ప్రకాశముగా) రాజా!

ఉత్సాహా॥ మసంగి బీర మెసంగ నేను మల్ల చఱచి యేపుమైఁ  
గసిమసంగి నైశ్యములను కడిమిఁ జెండుచుండఁగన్  
మిసిమివీడి నన్నుఁగాంచి మేటిమగఁడటంచు నల్  
దెసలఁబాటి బీరమెడలఁ దెంపుఁబెంపుఁ ద్రొంపరే.

శల్యుః—దండధారా! ఈ పలుకు లర్జునుండు వినిన మెచ్చుకొనును.

శకుః—(తనలో) ఏమి యీ శల్యుని యాగడము. వీరుల  
నంగఱఁ దృణీకరించుచున్నాఁడే.

కర్నుః—(తనలో) శల్యుని యభిప్రాయము గంభీరముగ నున్నదే?  
ఇతఁడు పాండవపక్షపాతియాయేమి ?



## కర్ణవిక్రమము.

వింధ్య:—భూవరా! నేనుమాత్రము తగనివాడనా ?

చం॥ అలవున బల్లిదంబులగు నమ్ము లురమ్ముల డూసివిచ్చి యా  
వలఁ జెలరేగి యేనుఁగుల పై వడి రాపడి యాపుమాపి లా  
వలరఁగ వీర తలజుల నలన నెల్లెడఁ ద్రెళ్ల నేసినన్  
గలఁగుచు సేన గీన మఱి గాండివి గీండివి వెన్నుసూపరే.

శల్యు:—ఓహో! విందుఁ డందఱిని మీఱి పలుకుచున్నాడే.

క్షేమ:—మద్రభూవరా! నీ నిరసనము మితిమీలుచున్నది.

నైన్యాధిపత్యమునకు నేదగనో ?

ఉ॥ మేటిమగండనై రథము మీఁద ధనుస్సును బూని నిల్చి నే  
హాటకపుంఖ బాణజనితాగ్ని మహోజ్వలకీలలన్ నిరా  
ఘాటముగా నరాతి నృప కాననమున్ దహియింపుచుండ నే  
పోటరిమిన్నయైన రణ భూతలమందున నిల్వ నేర్చునే ?

దండ:—(రోషముతో) శల్య! నీ వెంతటి వీరుండవోగాని  
మమ్ముల నందఱ దూషింపుచుంటివి. యుద్ధంబునఁ బుట్టి  
పెరిగిన మేము నైన్యాధిపత్యంబునకుఁ దగమా ?

మత్త॥ మొక్కలంబుగవాడితూపులఁ బోటుబంటులఁ దాకినన్  
వెక్కసంబును బొందిపాఁ రె భీతిచేఁ గడుదీనులై  
పక్కతూపునఁ గాల్చులంబు మఱొక్కటన్ బడవాలురన్  
జెక్కుచుండఁగ నిక్కడక్కడఁ జిక్కిచావరె పాండవుల్.

శల్యు:—పాండవులే చిక్కి చచ్చెదరా? ఓహో! అట్లయిన నిది

యొక నూతనాంశము.

దుర్యోధ్—(తనలో) శల్యుఁడు మితిమీఱుచున్నాఁడే. నే మంద  
లించిన నొచ్చుకొనునేమో ? ఇంచుక శాంతించెదంగాక.

కర్ణుఁ—శల్యా! నీ యభిప్రాయమేమి ?

విందుఁ—శల్యుని యభిప్రాయముఁ దెలియుట కే మున్నది.

అందఱుఁ బిఱికిపందలు. తా నొక్కండే మహావీరుఁడు.

శకునిఁ—బాగుగఁ జెప్పితివి.

సత్యః—కురుభూపాలా! పేపురు బహుభంగుల నెట్లుభాషించినను  
మజ్జనకుండగు సంగభూపాలుండు నైన్యాధిపత్యమునకుం  
దగినవాఁడని నీ వెఱుంగవా?

వృషః—రాజా! పిన్నవాఁడైనను మదీయసోదరుండు సత్యసేనుండు  
సత్యమునే పలికెను.

దుశ్శాః—నేనీ బాలవీరులతో నేకీభవించెనను.

శల్యుఁ—అంతకన్న కావలసినదేమున్నది.

దుర్యోధ్—శల్యా! ఇందుగల వీరులలో నైన్యాధిపత్యమునకుఁ దగిన  
వార లెవరని నీ యభిప్రాయము.

శల్యుఁ—పాండవు లెవ్వరినిఁ దునుమకుండ యుద్ధముఁ జేయుదురేని  
విలుఁబూనిన ప్రతివీరుఁడు నైన్యాధిపత్యమునకుఁ దగిన  
వాఁడగునని నాయభిప్రాయము.

జేమః—బా! శల్యుఁడెంతటి ప్రతిభావంతుఁడు.

విందుఁ— వినుచుండుము. వినువారలున్న నిట్టిపలుకులు మన  
శల్యునినోర నూరుచుండును.

## కర్ణవిక్రమము.

దుర్యోధ:-మద్రభూనాథా! అట్లుకాదు. భవన్నిశ్చితాభిప్రాయము మాకుఁ గావలసియున్నది.

శల్యు:-అట్లయినఁ గర్ణుని యభిప్రాయ మెట్టిదో తొలుత నే గ్రహించినంగాని నుడువఁజాలను.

కర్ణ:-నిష్కపటముగ మదభిప్రాయముఁ దొలుత రారాజునకుం జరిపితినే. నే నైన్యాధిపతియైన యెట్లు యుద్ధముఁ జేయుదునో నైన్యాధిపతిఁగాకయున్నను నట్లనే బోరెదను. అందుచే నా యభిప్రాయ మేమనఁ బాండవులు తన జనకునిఁ జంపిరను దుఃఖాగ్నిచేఁ గ్రోధాగ్నిచేఁ గ్రాగుచున్న అశ్వత్థామ నైన్యాధిపతియైన వానికిఁదోడు నేనున్న లాభశరముగ నుండుననియే.

శకుని:-కడు బాగుగనున్నది.

శల్యు:- (తనలో) ఔరా! కర్ణుని బుద్ధిచాతుర్యము. అశ్వత్థామ నైన్యాధిపతియై వానికిఁదోడుగఁ గర్ణుఁడున్నఁ బాండవులు విపదభీఁ బడఁగలరు. (ప్రకాశముగా) కురునాథా! కర్ణుని యభిప్రాయము బాగుగనే యున్నది. కాని నా.....

దుర్యోధ:-శల్యా! శాహ్స్యాణ వీరులయందు మాకు నమ్మకము నశించినది.

శల్యు:- (తనలో) నేననఁదలఁచుకొనినది యితఁడే పలికెను. (ప్రకాశముగ) అట్లయినచో నీ యభిప్రాయమేమి ?

దుర్యోధ:-కర్ణుఁడుగాని లేక నీవుగాని నహించిన లెస్సగనుండును.

శకుని:-సరియే. అట్లయినఁ గర్ణుఁడందుల కంగీకరించును. అతఁడు

## కర్ణవిక్రమము.

నైన్యాధిపతిగ నుండుటయే లెస్స.

దుశ్శా:-నా యభిప్రాయముగూడ నింతియే.

శా|| శుంభ స్నేఘ రవంబుభంగిఁ గదన ట్కోణీ తలంబందు సం  
రంభప్రక్రియ దుందుభుల్ సెలఁగ నీ రాధేయుఁ డుగ్రాకృతిన్  
గంభీరోజ్జ్వలచాపరోపధరుడై గర్జింపుచున్ నిల్చినన్  
జంబధ్వంసియు వెన్నుసూపుననుచో సందేహ మొందుండునే.

శల్యు:-కర్ణుడుగాని లేక నేనుగాని నైన్యాధిపత్యము వహించిన  
లెస్సగ నుండునని నీ యభిప్రాయమైనచోఁ గర్ణుడా  
యాధిపత్యము వహించుఁగాక.

క్షేమ:-శల్యా! కర్ణుడా యాధిపత్యము వహించుఁగాక యని నీవు  
నుడువనక్కఱలేదు. అతఁడే యాధిపత్యము వహించునని  
మున్నే మే మెఱుంగుదుము.

విందు:-అందులకు సందేహమేమి ? నైన్యాధిపత్యము వహించు  
టకు నతనికన్న మేటిపోటరి కురునైన్యమునఁగలఁడా ?

దుర్యో:- మిత్రమా! అంగరాజా!

శా|| మాసధనుండు, శూరుఁ డస మానపరాక్రమ నిర్జితారి, తే  
జోనిధి, కుంభసంభవుఁడు సుక్రేగదా? నిను సమ్మినాడనో  
ప్రాణసఖుండ! వేగమె యపాయము లేని యుపాయమొందు డెం  
దానఁదలంచి కౌరవ శత్రుంబునకున్ విజయంబుఁ గూర్పుమి.

కర్ణు:-మిత్రమా! ఎన్నటికైన మన కపాయంబొందు వాటిల్లినఁ  
గదా యుపాయంబు లన్వేషించుట.

## కర్ణవిక్రమము.

శల్యుః—అపాయము వాటిల్లకయున్నదేమి? ముప్పాతిక మువ్వంతుల  
నైనయము నశించెగదా! కర్ణా! రారాజున కఱచేత  
వైకుంఠముఁ జూపుచుంటివే ?

విందుః—తేనియలొలుకగఁ బలుకులంబలికి మెప్పింపంగల చాతు  
ర్యము మన యంగభూపాలునకుఁదక్క యితరులకుఁ  
గలుగ నేరదు.

శకునిః—పాకము ముదురుచున్నదే ?

కర్ణుః—కురువీరు తెల్లరు నధికప్రసంగమునకుఁ గడంగుటకుఁ గారణ  
మేమియో ? శల్యా! నీ నక్రవాగ్ధోరణిఁ జాలింపుము.

దుర్యోః—నచ్చెలీ! వారిపలుకులను బాటింపకుము. భవచ్ఛార్వంబుఁ  
జూపింపఁ దగినకాల మానస్స మయ్యెను.

దుశ్శాః—అన్నయ్యా! మనకర్ణునకు నీవెంత నొక్కి చెప్పవలెనా ?

శల్యుః—చెప్పనేల ? సర్వముఁ గర్ణుఁడు నెఱవేర్చును.

కర్ణుః—కురునాథా! నీస్నేహంబుచేగదా వర్ధిల్లితి. శాత్రువోద్ధాట  
నము కర్ణునకు హస్తబదరీభూతమని యెఱుఁగుము?

దుర్యోః—పైవ్యాధికత్యమునకుఁ గర్ణుఁడు తగునని నే నిశ్చ  
యించితిని.

శకునిః—మంచిపని చేసితివి

దుశ్శాః—నే నందులకు సమ్మతించితిని.

శల్యుః—దుర్యోధనా! నీవనినట్లు కాలమానస్సమైనది.

విందుః—తగిన క్షత్రియోత్తముఁడు తగునని నాయభిప్రాయము.

క్షేమః—ఈ చేయబోవు కార్యమున కాలోచన కర్తవ్యము.

## కర్ణవిక్రమము.

దండ:-క్షేమధూర్తి యధార్థముఁ బలికెను.

శల్యు:-దుర్యోధనా! నీయిచ్చకువచ్చునటులఁ గావింపుము.వలదని  
యనువార లెవరు ?

సీ॥ యాపవద్రోష పౌరుషఘ్నాన్తితముఖంబు

భయద మార్తాండ బింబంబుఁబోల  
నాఁకటిసింగంబు వీకను చెలరేగి

కందోయిఁగెంజాయఁ గడలుకొనఁగ  
కుండలీకృతచండ కోదండ మండిత

బాహు దండంబులు ప్రజ్వలింపఁ  
పులిఁజూచి పాటు జి కలవోలె దనుఁగాంచి

పరిపంథిజాలంబు పరువులెత్తఁ

గీ॥ తనచమూకోటిఁ బురికొల్పు కొనుచుఁ జెలఁగి

బవరమును సేయవచ్చు వి వచ్చుమున్ను

ద్రోణభీష్ములె విడిచిరి ప్రాణములను;

కర్ణుఁడాపోరుఁ గ్రీడి సింగంబుతోడ ?

కర్ణ:- (రోషముతో) రాజా! వీరలను బాటింపకుము.

శల్యునివాక్కులు మన మెటుంగనివా ?

ఆ॥ వె॥ ఓలమాసఁగొనక యుద్ధంబుసేయంగ

నెంచినాను విల్ ధరించినాను

వీరువోవకుండ బీరంబురేకెత్తఁ

బోరువాఁడ గెలుపుఁ గోరువాఁడ.

## కర్ణవిక్రమము.

గీ॥ అర్జునుఁడు ఫాలనేత్రుని నధిగమించి  
నట్టి దిట్టరి యని కొంద అల్పమతులు  
పాండవుల పక్షమున నిల్చి పలికి నంత  
మాత్రమున జంకవచ్చునే మానధనులు.

దుర్యోధుఁడు—(సంతోషముతో) కౌరవవీరులారా! నా యనుంగు  
సఖుడగు నంగభూపాలునకు నైన్యాధిపత్య మొసంగినాడ.  
ఎల్లరు యుద్ధంబునకు సిద్ధంబుగ నుండుడు.

దండః—అయ్యది యెల్లరు నెఱింగినదే? మగుడఁదెలుపవలెనా?

శల్యుఁడు—దుర్యోధనా! శునకమును మృగరాజుఁగావించిన నెట్లుండు  
నో యట్లున్నది. క్షమింపుము—

కం॥ బంటులు బంటులు పోరుట  
వింటిమి వారలకుఁజెల్లు బీరము; సూతుం  
డొంటరియై పోరుటఁ గనుఁ  
గొంటిమె? బెండులు మునింగి గుండులుదేలెన్.

కర్ణుఁడు—మిత్రమా! కురువంశోత్తమా! ఇందటి క్షత్రియోత్త  
ములలో నన్నుఁ బెద్దఁజేసితివి. నీమేలు నే మరువంజాలను.  
శల్యునివాక్కుల క్షధైర్యముఁ జెందకుము.

సీ॥ రాయంచకొదమమై చాయల జిగిమీఱు  
హయములతోఁగ్రాలు సరదమెక్కి  
దఘదమద్ధఘితమై ధనువు హస్తముసందుఁ  
గడలేని కాంతులం గ్రాలుచుండ

## కర్ణవిక్రమము.

భీష్మకాకారులౌ వీరులు శింజినీ

టంకారములతోడ హంకరించ

దేదీప్యమాన ప్ర దీప్తకాంచనమయ

ఖడ్గహస్తలు ముందు గంతులిడఁగ

గీ॥ గాఢనిష్ఠురబాణ నిర్ఘాతములకు

నంగలార్చెడు శత్రుపై న్యమునునేడు

నిబిడ దీర్ఘనిద్రను ముంచి నీకు భూరి

విజయలక్ష్మినిఁ జేకూర్తు వినుము సఖుఁడ.

దుర్యోధుఁడు:-అంగరాజా! విను నే నెఱుంగనా? నాకుఁజెప్పనేల?

శల్యుఁడు:-సుయోధనా! కర్ణుఁడు పొగడుకొనుటయుఁ జాలు నీవు

భళిభళియని మెచ్చుటయుఁజాలు.

చ॥ ఉడుఁగక యెవ్వరెట్లనిన నూఁకొని యుండెదవట్ల గాని యీ

నడవడి లెస్సగాదని య నం దలపెట్టవు; సూతసూనుఁ డ

ట్టిఁడయగు శుంతయున్ సరిపడెన్ జెడుచెద్దుఁగులెల్లమీకు; మీ

యెడఁదలయందు మేల్మిజని యింపదు ముక్తుల నూర్పులుండగన్.

క్షేమ:-(దండధారునితో రహస్యముగ) బీరంబులఁబల్కియే

కర్ణుఁడు నైన్యాధిపతియయ్యెను. ఉక్తులేకదా సదా సర్వ

కార్యములకు మూలాధారములు.

దండ:-క్షేమధూర్తి! నీ వట్లనఁజనదు. నిశ్చయముగ నర్జునుని

మార్కొనఁదగు వీరుఁడు కర్ణుఁడుగాక మఱివొకఁడుగలఁడు!

సత్య:-మద్రభూవరా! మాజనకుఁడు నైన్యాధిపతిగ



## కర్ణవిక్రమము.

నుండుట నీ కనిష్టమైన-నిట్లనఁజనునా ?

వృష:-శల్యున కనిష్టమైన నిష్టముగా వర్తించువారలెవరు ?

కర్ణ:-రారాజా! ఈ శల్యుని పలుకుల కులుకఁబోకుము.

మ॥ పసయేపాటిగలట్టి మేటిమగలో పాండవ్యయోధావళిన్  
దెసలంబాటగఁజేసి మద్భుజ బలో తేకంబుజూపించి కొ  
వ్వెసలారన్ వడివాడి తూపులను లా వింకంగఁబోరాడి నీ  
కసిదీరన్ మసిఁజేసి వారలఁగడున్ గారించి కేరించెదన్.

క్షేమ:-(గండధారునితో) వింటివా కర్ణుని ప్రల్లదములు.

డండ:-అయ్యవి నీవు నేనుఁబలికినఁ బ్రల్లదంబులగుఁ గాని కర్ణుఁడు  
వచించినఁ బ్రల్లదములగునా? ఓయీ! క్షేమధూర్తి! కర్ణునిఁ  
బరిహసించుటకు మనము తగము. శల్యుఁడెయ్యదియో  
పలుకఁబోవును. వినుము.

శల్యు:-కర్ణా! బాహుటంబుగ మేటిపోటరికై వడిఁ బల్కుచుంటివి.  
నీ బలసామర్థ్యము లెట్టివో తెలియఁజేయుము. వీను  
లార విని సంతసించెదను.

కర్ణ:-(మందహాసముతో) శల్యా! నా బాహుపరాక్రమము  
నీకిపు డెట్లు తెలియును. నేనెట్లు చెప్పఁగలను.

ఉ! నాటకమందు నెట్లు నట నంబుఁ జూనరైదు చెప్పుమన్నచో  
మాటలఁదెల్పు నే నటుఁడు మాదిరిఁ జూపునుఁగాక యట్లులే  
పోటరిమిన్న తా నెటులు పోరునో పల్కునె? భీతిఁగొల్పు పో  
రాటమునందు వాడిమిఁ గ్రియన్ బ్రకటింపక నిత పల్కులన్.

## కర్ణవిక్రమము.

శల్యా! మన్మనోదైర్యము నీ వెఱింగియొ యెఱుంగ  
కయో నన్నుఁ గిగిందుసేయుతలంపున నెగ్గులాడుచుంటివి. యుద్ధా  
రంభమునుండి యర్జునుఁడు చూపిన విక్రమ మెవ్వరెఱుంగనిది.  
చక్రింబు వహింపనని కృష్ణుఁడు చక్రింబుఁబూనుట నరుని విక్ర  
మంబునకుఁ గొఱంతయగదా? అప్పుడైన వీరోచితముగ వధింపఁగలి  
గెనా? లోకమునఁగల యాబాలగోపాల మెఱుంగుదురు.

చ॥ ఎవనిజయించినాడు నరుఁ డెంతటివీరుడు సిగ్గులేక భూ

భవుని సభాస్థలిన్ నిలిచి దబ్బులబల్కెదవో? వియన్నదీ  
భవుని జయించెనో? యకట బ్రాహ్మణవీరవరేణ్యుఁ గుంభ సం  
భవుని జయించెనో? నిజముబల్కును వాక్కులు పెక్కులేటికిన్.

శల్యా! నన్నెఱుంగవుగినుక కోరినవాడవగుటచే బలుకు  
చుంటిని. నా మనోసిశ్చయ మెఱుంగుము.

సీ॥ కొండవైనుండు తా బండఁ గిగిదుగఁద్రోసి

కెరలికోరాడు నొం టరి యనంగ

నొండుమాటున డాగి యుండు వేటరిఁగాంచి

బలిమి లంఘించు క్రోల్పులియనంగ

వనసత్త్వములు పంచ బంగాళమై పాఱఁ

గాంతారముంగ్రమ్ము ఖడ్గమనఁగ

ప్రమాఁకులఁగూల్చెడి మదపు తేనుఁగుజేల్పఁ

జివ్వనఁగుప్పించు సింహమనగ

గీ॥ ప్రళయకాలాంబుదచ్ఛట్టా పలునినాద

భాంకరణ శంఖరవమతో హుంకరించి

మించి కుప్పించి విస్వచ్ఛ మేనుఁద్రుంచి  
వచ్చి నీముందు కురురాజు మెచ్చుకొందు.

శల్యుఁ:- (నవ్వుచు) ఇచ్చట నర్జునుఁడున్న నీవిట్టి బీరంబులఁ  
బల్కుటకునైన మందహాసముఁ జేసియుండును. కురు  
రాజును మెప్పించుటకు నిట్టిరి త్తపల్లులఁ బల్కవలయునా ?

కర్ణుఁ:- శల్యా! ఏమనుచుంటివి? రిత్తపల్కులనియా ?

ఉ॥ చిందఱవందఱొంది కురు సేనలు బల్మిఁదొఱంగుఁగాక, నా  
స్యందన మస్థిరంబయి రణావనిఁ గ్రుంకకయున్న; నాజిసం  
క్రందనుఁ డడ్డమైన, హరి కైదువుఁబూనినఁ గ్రీడిఁదుగ్రింతు; నీ  
క్రిందను సేవకుండయి చరించును కర్ణుఁడు రిత్తఁబల్కినన్.

(ఇంచుక కోసముతో) ఓయీ! పాండవులు నీకుఁ జుట్టము  
లగు కారణముననో, నే నైన్యాధిపత్యము వహించితి నను  
నోర్వలేమినో, నోరికివచ్చినట్టు లెగులాడిన సరియా ? వీరుని  
యందుగల నిక్కమగువిలువ నీవేమి గ్రహింపఁగలవు.

ఉ॥ కార్యముదప్పి ముప్పుయినఁ గర్ణుఁడు వీసమునైన సాహసా  
దార్యములందొలంగఁడను ధైర్యముఁజెంది నరుండుఁ గృష్ణుఁడున్  
శౌర్యముఁబూని సంగరము నన్రణ ధర్మముఁ దప్పకున్న నా  
శౌర్యము నీకుఁ దెల్లమగు చందము జూపెదఁ గ్రీడి బెగ్గిలన్.

క్షేమఁ:- (రహస్యముగ) శల్యా! వెనుదీయకుము.

శల్యుఁ:- కర్ణా! నోర నాలుకయుండఁ బలుకుల కేమిభాగ్యము.  
రణముఖంబు నెన్నండుఁ జూడని ముదుసలియు నీపలుకుల

## కర్ణవిక్రమము.

కన్న నెక్కుడుగఁ బలుకనచ్చును. ఖండవారణ్యము దహింపఁజేయుతఱి నింద్రుఁడు, పోరాడఁజాలక పాశు పతాస్త్రమొసంగి సంధిఁగావించుకొనిన యీశ్వరుఁ డిట్టి పలుకులు నీపజ్జ నేర్చుకొనియున్న నరుని పీచ మడంచి యుందురు. ఇంతకు వారలు నీయట్టి వీరులా ? కర్ణా! బీరఁబుల కాద్యంతము లుండవలదా ?

ఉ॥ ఎక్కడి కయ్యమార! నరుఁ డెక్కటి కయ్యమునన్ జెలంగి పెం పెక్కిన కేలుదోయి ధను వెక్కిడి యెక్కులువెట్టు వెన్నుమే లెక్కులగండుమీఱి తన యెక్కువఁజూపరు లెల్లమెచ్చ నీ టెక్కులఁ జక్కసేయఁడొకొ ? డెబ్బది దబ్బలుబంటుబీరమే.

విందు:—భళిరా! మద్రభూవరా! బాగుగఁబలికితివి.

డండ:— విని సంతసింపుము. ఎల్లరు నాక్షేపించుటకుఁ దగిన వీరపుంగవులే.

శకు:—సంతసింపుట యెక్కడ. ఇదియంతయుఁ గుందుటయే.

దుశ్శా:—(దుర్యోధనునితో) అన్నయ్యా! ఒకరిఁజూచి యొకరు మర్యాదల నతిక్రమించుచున్నట్టులున్నది.

దుర్యో:—మద్రనాథా! కర్ణుఁడాధిపత్యము వహించుట నీకనిష్ఠమైన నగుంగాక. ఇట్టి నిరుత్సాహంపుఁబలుకులఁ బలుకఁదగునా? వీరధర్మము నీ వెరుంగనిది కాదు కదా ?

శల్య:—రాజా! ఏమనుచుంటివి ? నిరుత్సాహంపుఁబలుకు లనియా ? ఉన్న నిజముఁ దెలిపిన నింకొ పమెందులకు?

## కర్ణవిక్రమము.

చ॥ అలఁతులు గూల్పునేర్తురె మహారణశూరులు పాండుపుత్రులే  
పాలుపున వారిఁ జంపగల పోటరియా? నిజ మీవె టుంగవే?  
పలుకులఁబల్కినన్ సరియె? పాదుఁడొకండు దురంబుసేయఁగాఁ  
జెలఁగిన, వానితోడ సరి సేయునె ? కర్ణుఁడు విక్రమంబునన్.

ఎదిరిబలిమిఁ దనబలిమి గ్రహించి పోరవలెఁగాని తగుదు  
నని ప్రతికార్యముఁ దలనిడుకొనినఁ గీడుగాక మేలగునా?

ఉ॥ రక్కెసపల్కు లాడిన దురంబునఁ కర్ణునకున్ జయంబు చేఁ  
జిక్కునె ? నీకు నై హిణముఁ జెప్పిన పెద్దల నీరసించి లా  
వెక్కిన బంటుమిన్నవలె నెచ్చిటు కొప్పునరేఁగినాఁడ వీ  
బక్కను సూత నందనుని బంటని నమ్మితివే సుయోధనా ?

కర్ణుఁ—మిత్రమా! శల్యుని నిరుత్సాహపుఁ బల్కులకు నే  
భీతిలువాఁడఁగాను; నన్ను నీవెటుంగవా ? ఎఱింగియు  
శల్యుని వాక్కుల గణింపనేల ?

చ॥ నరములతోడఁ బైకుంబుకు నంజుడుముద్దలఁబొడ్చి వెచ్చ నె  
త్తురులనుద్రాగు కాకములఁ దోలుచుఁ పీఠులమెక్కు నక్కలన్  
దొరకొనిగొట్టుభూతముల తోఁ బయి యుమ్మను మక్షికాళితో  
వఱుచునుండు పార్థునిశవంబు ధ్రువంబుగ నీకుఁజూపెదన్.

శల్యుఁ—భళిరా! కర్ణా! నిన్ను మెచ్చవచ్చుఁగదరా ?

గీ॥ వాఁడిమింగల మొగజోడు వలెఁజెలంగి  
ప్రేలఁదగుఁగాక రేకెత్తు బీరమునను

## కర్ణవిక్రమము.

అక్కఱకురాని బిరుదులు పెక్కులేల  
దబ్బులకుఁ జెయ్యలకుఁజాల దవ్వచూవె.

ఉ॥ చండశరప్రహారముల సాహసవృత్తిని లావుమీఱ బ్ర  
హ్మాండము బ్రద్దలొనటుల నాహనరంగమునందు నేపుమైఁ  
బాండవమధ్యఁగూల్తునని పల్కుచుఁ గేరెద వాగ్గ్రహించి; సూ  
తుండట రాజపుత్రుఁడట దుస్తర సంగరమంట చెల్లరే?

కర్ణా! బహుభాషలేల ?

గీ॥ వాఁడిమనసరి, మన సరి వాఁడిమగలఁ  
బిలుకుమార్చిన మిడిమాసి, పలుకునటులఁ  
గాడునేయంగదొడరు విల్కాఁడు, క్రీడి  
తోడ నీవేడపోరాడు తేడ; కల్ల.

దండః—(శల్యునిఁజూచి) మద్రభూవరా!

ఉ॥ ఎచ్చటనేర్చినావా? గురు వెవ్వఁడో? నేర్పరివోడు; నిన్ను నే  
మెచ్చితి నీదుపల్కులకుఁ మీఁదు వచింపగ నెవ్వఁడోపుఁ గా  
ర్చిచ్చువిధంబు ధైర్యమను వృక్షముఁగాల్పగఁజాలుపల్కు లీ  
మచ్చునఁబల్కు నీకుఁగల మచ్చరమెట్టిదో? రాచమచ్చరీ.

కర్ణః—దండధారా! శల్యుఁడు కురురాజుపైఁగల యభిమాన  
ముచే హితోక్తులఁ బలుకుటకు మనము సంతసింపఁదగి  
నదే? (శల్యునిఁజూచి) మద్రనాథా! నీవనినట్లు లఱ్ఱమందు  
సింహపరాక్రముండనుటకు సందియములేదు. సూతకుల

సంజాతుండనగు నేను వానితోఁ బోరఁదాడు. అందుచే  
క్షుశ్రీకులాభరణుండవగునీవు సైన్యాధిపత్యము వహించి  
పోరాడుము. అందుల కెంతమాత్రము నా యాతంకము  
లేదు. రాజసహిత మిందుల కంగీకరించును. ఎవరైన నేమి?  
రాజభక్తిగలిగి పోరినఁజాలును.

శల్యుః—నీవుండ సైన్యాధిపత్యము నాకేల ?

కర్ణుః—బాగుగఁజెప్పుచుంటివి. పోరవలదని నన్ను వారింపు  
చుంటివి. సైన్యాధిపత్యము నేను వహింపనని యంటివి.  
నీయభిప్రాయమేమి? కురురాజు నిప్పట్టున విషదంబుధిలోఁ  
బడఁద్రోయ వలెననియా ?

శల్యుః—నా యభిప్రాయము.... . . . . . జయము మనకుఁ  
జేకూరదుగావున యుద్ధము వలదని.

కర్ణుః—జయాపజయములు నీవెట్లు నిర్ణయింపఁగలవు. ఇప్పట్టున  
యుద్ధము వలదని పలుకుట పందల లక్షణము.

చం॥గిలిగొని మంచిఁజెట్ట బరి కింపక కింకిరిపాటుతోడ నీ  
పలుకులఁబల్క నోరెటుల వచ్చెనొ? దాయకుజంకి నెమ్మదిన్  
గలతనుజెంది యిక్కరణిఁ గారులఁ బ్రేలుచునుంటివీవు రా  
కొలమునఁ బుట్టగాఁదగునె కోఁచవుగాకొక రాచబంటవే.

క్షేమః—(తనలో) ఇప్పటికి శల్యునినోరు కట్టుపడును.

దుశ్శాః—శల్యా! పలుకుటకు నాలుక యాడకున్నదాయేమి.

శకుః—మొద్దువోయెఁగాబోలు.

వృష:-వియుండపచ్చును. వాలుసహిత మెచ్చడైన మొద్దు  
వోవును. అట్టితఱినాలుకయన నెంత.

విందు:-కురురాజా! ఇప్పటికిఁజాలకాల మతిక్రమించినట్లున్నది.

దుర్యో:-ఔను, బాగుగ జ్ఞాపకముఁజేసితివి. అర్జునప్రతాపాగ్నిచే  
సుక్కియున్న కురువాహిని ఘనుడగు కర్ణునిచే వీరరస  
భూయిష్టమై యర్జునమూలంబుఁచేదించి పొంగిపొరలుంగాక.  
కురువీరు లెల్లరు యుద్ధమునకు సిద్ధముగ నుండుడు.  
దుశ్శాసనా! అంగరాజు నైన్వాధిపత్యము వహించెనని  
ప్రకటింపఁ జేయుము. మిత్రమా! అంగరాజా! మనమిఁక  
పోవుదము.

(కర్ణదుర్యోధనులు నిష్క్రమించినపిమ్మట మెల్లగ నెల్లరు  
నిష్క్రమితురు).



ఇది

ప్రథమాంకము.



# ✽ కర్ణ విక్రమము ✽

ద్వి తీ యాం క ము.

—K—

రంగము:— కురుక్షేత్రము — కాలము — రాత్రి.

కర్ణశిబిరము — ప్రవేశము:— కర్ణుడు.

కర్ణ:—పవిత్ర ఔత్రవంశమునఁ బుట్టియు సూతనందనుఁ  
డనిపించుకొనిన నేను “సర్వసేనాధిపత్యమున కనర్హుఁడని”  
కొందఱు దూషింపఁ దలవంచుకొనవలసి వచ్చినది.

ఉ॥ పుట్టితి ఔత్రవంశమున భూపులభంగియశంబుగాంచి చే  
పట్టితి విల్లు సాటి నృప వర్యులధైర్యముసన్నగిల్ల; నా  
కీట్టికళంక మేల ఘటి యిల్లె? దిసంతులుకొట్టినట్టి యీ  
దిట్టరుల్లెలఁ దల్లడిలఁ దేకువఁజూపెదఁగాక యాజిలో.

“తేకువఁజూపెదఁగాక యాజిలో”.....ఎట్లు ?

భ్రాహ్మణశాపము వ్యర్థమైనదా ?.... ఇంకొకయనర్థము—

చం॥ నరుని ముఖాంబుజాతము గ నంబడకున్నతటిన్ మనంబు ను  
స్థిరదృఢిఁజెంది యన్నరు వధింపుటకుం గడు నుత్సహించు; సం  
గరమున వాని నెమ్మొగముఁ గాంచినఁ గేలు వణంకుచుండు ము  
మ్మటముగఁ దగ్ముఁడంచు నభిమానము నెక్కిన కారణంబునన్.

## కర్ణవిక్రమము.

ఈయనర్థ మెట్లు తప్పించు కొనవచ్చును. ఈబాంధవ్యము నాకుఁజెలియకున్న నెంతయు మేలుచేకూరి యుండును... ఇప్పుడు చింతించిన ప్రయోజనమేమి ? తల్లియైనర్చు దోసమునకుఁ దనయుఁడును బాధ్యుఁడే ?

(అంత యొకప్పుడు ప్రవేశించి) సోదరుల వధింపఁబాలుపడి సర్వసేనాధిపత్యము వహించిన పాండవాగ్రజున కభినందనము-కర్ణా! జన్మము సార్థకముజేసికొంటివి.

చం॥ తెలిపితిసీకుఁ దమ్ములకుఁ దీరనివైరము బోలదంచు నా పలుకులనుంతయున్ వినవు పాడిదలంపవు నీవుతేనికిన్ గెలుపుఘటింపఁ జాల నని కిన్ జెలరేగెను లెస్సగాదు నిం దలఁదలపై న హించెదవు తథ్యముఁబల్కితిఁ బాండవాగ్రజా.

ఇంతకు—కోపింపకుమా—నీవర్జునుని వధింపఁజాలవు.

కర్ణుః—కృష్ణావిపరీతముఁ బల్కుచుంటివి. మాకపజయమా ?

మ॥అరుణంబై ప్రళయాగ్నికుండ మనఁగా నాస్యంబు కెందామరన్ నిరసింపన్ లయకాల కాల నయనాగ్నిజ్వాలయన్ భాతి భీ కరమై కన్నులఁ గెంపుఁదోప రధినై కాండాసనంబూనినన్ నరుఁడైనన్ గురుఁడైన లేక హరుఁడైనన్ నాకు లక్ష్యంబాకో.

గీ॥ మహ్మజభ్రమితోద్దండ మండలాగ్ర  
నిశితధారానిహత ధర ణితలేంద్ర  
మస్తకస్యస్త కోటీర మణుల ఘ్రుణులు  
విజయలక్ష్మీకి నివ్వాలి విధము గాల్గు.

కృష్ణ:—కర్ణా! నీవంతటి వీరుడ వగుటచే నిన్ను జేతులార  
వధింపజాలక నిన్ను బ్రోమాలుచున్నాను—నినుబోలు  
వీరులెల్లరు నశించిన దేశమేమగును—

చం॥ ప్రశయముదాపరించె మనభారతదేశము నాశమొందగాఁ  
తెలిసినవాడవీవయిన దేశహితంబుఁ దలంపవైతి, ని  
శ్చలధృతిఁ బూనినోదరులఁ జంపఁబ్రతిజ్ఞవహింపఁ జెల్లునే  
తలఁపవుమంచిచెడ్డల ను దారుడ నయ్యును పాండవాగ్రజా.

నీవు సర్వసేనాధిపత్యము పరిత్యజించి నీయనుజుల నీవు  
చేరిన యంతనే యుద్ధమంతరించును. ఎల్లరకు షేమంబగును. నీకు  
రానున్నయైశ్వర్యము నిరాకరింపకుము.

ఉ॥ సూతునరింపజాలనని సూతిగఁబల్కిన బోటి నీ పదా  
జ్ఞాతయుగంబుఁ గొల్చుటకు సంశయమొందకయుత్సహించుఁ గుం  
తీ తనయాగ్రజా హితముఁ దెల్పితి నాపలుకాలకించి ధ  
ర్మేతరవృత్తిఁదక్కి త్యజి యింపుము కౌరవరాజ సఖ్యమున్.

ఉ॥ గాండివమున్ గలట్టి త్రిజ గన్నుతవీరవరుండు క్రీడి త  
మ్ముండయి నీపదంబులకు మ్రొక్కినఁ జాలదె, ధర్మజుండు నీ  
యాడను గొల్చియుండు జగ మంతయు సంతులనమొనగ; భాగ్యవం  
తుండవు నేనుసంతోషము దోసిలియొగ్గెద నాదరింపవే ?

కర్ణ:—కృష్ణా! నన్నెఱింగియుఁ బలు తెఱంగులు నుడువనేల! పాండ  
వులు నానోదరులని నేనెఱుంగనా? చావునకుభీతిలేదనా?

చ॥ గెలుపును బొందలేనియెడఁ గీడ్పడిచచ్చెదఁగాక వైరితోఁ  
జెలిమియొనర్ప వెగలినె! శ్రీయును రాజ్యము మోక్షహేతువే  
కలిమియెఱుంగనో ధనముఁ గాంచనో పేదనో నేలనేలనో  
తలఁపవో మంచిచెడ్డల నుదారుఁడు కర్ణుఁడు స్వల్పచిత్తుఁడో.

కృష్ణుఁ—అట్లనా! ఎంత నిబ్బరముఁగలవాఁడవు.

మ॥ పగ సాధించెదవో యెఱుంగవుగదా బాంధవ్య భావంబు మే  
లగునా వైరమునన్; దలంపవలదా యన్యాయమో న్యాయమో  
తగునే కౌరవరాజసఖ్యమున సో డర్శంబు వమ్మాయెనే ?  
భగవంతుండు జయం బధర్మమున నా పాదించు నజ్ఞానియే.

ఉ॥ రాదలపెట్టితేని కురురాజుఁ ద్యజించెదవేని సూతుఁడన్  
వాడుఁ దొలంచి భూవరుని వైఖరిఁగ్రాలెదవెల్ల భంగులన్;  
బౌదల నిందఁబాపుకొన నాఁ; దలపోయును వేళ మించిపో  
లేదిప్పుడైనఁ గార్యము ఫలించును నీకు యశంబు చేకురున్.

(తనలో) కర్ణుఁడు బ్రతికియున్న జయము సందియము.

ఇతని నర్జునుఁడు మీఱుటయుఁగప్పము. కప్పముపై కర్ణుఁడు  
గతించినను పాండవులు మునుమున్ను నన్ను దూషింపఁగలరు.  
నేఁజేయు ప్రయత్నము లితనివిషయమై నిష్ఫలములైనవి. అగుఁ  
గాక. నాదోషమేమున్నది. (అని యించుక విచార మభినయించి  
ప్రకాశముగ) కర్ణా! అనేకభంగుల నే నోపునంతదనుక బోధిం  
చితిని. పాండవులతోఁ గలసిమెలసిన లోకములన్నియుఁ గొని  
యాడును. ఇక నీయిష్టము. దొడ్డకొంచెముల బాగుగ

## కర్ణవిక్రమము.

విమర్శింపుము. పాండవశిబిరంబుననో లేనియెడ సంగరంబుననో  
గలయుదము.

(అని నిష్క్రమించును.)

కర్ణ:—(విచారముతో) అహహా! నాగతి యెట్లున్నది. ఏకగర్భ  
జనితులగు సోదరులతోఁ గయ్యము లేనియెడ మిత్ర  
దోహము. బాల్యమునుండియు సోదరులమై మిత్ర  
వాత్సల్యమున, సన్యోన్యానురాగమున వర్ధిలుచున్న దుర్యో  
ధనునివిడిచి యా గర్భవైరులగు పాండవులతోఁ జెలిమిఁ  
గూర్చుటకు నేజేసిన పాపమెట్టిది. పాపముఁ జేసినవాఁడ  
నగుటచే నాగతి యిట్లయినది.

ఉ॥ వీరులు భీతిలన్ గలువ విందుకొలంబునఁ బుట్టినట్టి హం  
వీరుఁడనయ్య సూతుఁడనఁ బేరువహించితి నాదుపాప మీ  
తీరున నాకుఁ దమ్ములకుఁ దీరని వైరముఁగూర్చె గూఢసం  
చారమునన్ జనించు జన సత్తము దుస్థితి యిట్టిజాఁగదా.

పాండవులు నాకు సోదరులని తెలియుటయే గొప్ప  
ముప్పయినది. నాకీ బాంధవ్యము తెలియకున్నచో నెంతయు  
మేలైయుండును. నా కెంతటి యనర్థము వాటిల్లినది ?  
హా! పరమేశ్వరా.....

(తెరజారును)

## కర్ణవిక్రమము.

స్థలము ౨. — కురుక్షేత్రము.

(బలీమిని దృష్టద్యున్నునిఁ బట్టుకొని కృపాచార్యుఁడు ప్రవేశించును.)

కృపా:—ఓరీ! పాంచాలుఁడా! చండాలుఁడా! నిన్నుఁ బాకినందులకు నీ రక్తమున స్నానమాచరింపవలసియుండును గాని—

గీ॥ పరశురామునిఁబోలి కుం భజనిసుతుఁడు

నిన్ను వధియింప నూహించె నిశ్చయంబు;

అక్కతంబున నేను నీ యుక్కడంప

నగునె? ధర్మంబె ? యొకని భో జ్యమవు నీవు.

ఓరీ! బ్రాహ్మణద్వేషి! నేడు నీవు నాతో నేల యుద్ధముఁ జేసితివి? నాచే నేలచిక్కితివి ? పిటికేపందవగు నీతో యుద్ధముఁ జేయుట దుర్బలయగు నబలతోఁ బోరుటయ. రమణితోఁబోరాడి యోడి వెన్నిచ్చిన రాచబంటు గలఁడని యూహింపవచ్చుఁ గాని, మూర్ఖావస్థనున్న వృద్ధబ్రాహ్మణుని కంతముఁ దుసిమిన చండాలుని నిన్నుఁదక్క యింకొకని యూహింపవచ్చునా? మూర్ఖా! ఏముఖమున నాకంటఁబడితివి ?

చె॥ పదుచుఁదనంపుఁడెంపునను పాడియెఱుంగక పోతరించి యిప్పుడు గడిమీటి యెక్కటినిఁ బోరగ వచ్చుటెగాక యేపుమైఁ దొడిగితి వొక్క బాణమును తూణము సందుననుండి దీసి, నెవ్వడిఁగలవాఁడ వైఁజెడి పాటకుమీ, నినుమోహరించెదన్.

దృష్ట:-ఓహో! ఏమిపాండిత్యము. పోరాడి యోడినవారలు లేరా?  
మోహించెదనని నీ వనినంత భీతిలేడనేమి? ఇంతటికే  
గర్వమా?

కృపా:-ఛీ! పాపాత్మా! మాటలాడుటకు నీనోర నాలుక  
యున్నదా? సిగ్గైన లేకపోయెనా? నీ బ్రదుకునకు యుద్ధ  
మొకటియా?

చం॥ పరుగిడి పొమ్ము బెండునడి; పౌరుషముండిన లాభమున్నె? భూ  
సురునకు నీవు చాలుదువె? జోదులు మెండుగఁగూలిరా కళే  
బరములద్రుంచి తృప్తిగన వచ్చును ప్రాణములున్నఁ; బోరినన్  
మరణము సంభవించు; నభి మానముతోఁ బనియేమిభీరువా.  
(తెరలో)...ఓ కౌరవయోధవరులారా!

గీ॥ కర్ణుచే నకులుండు సం గరమునందు  
పరిభవింపఁబడెనని సు పర్వతతికిఁ  
దెలుప దినరాజు పడమటి మలనుజేరె  
శీఘ్రముగఁ బొందుపొండింక శిబిరములకు.

దృష్ట:-(తనలో) ఓహో! నావలె నకులుండు నోడెనా?

కృపా:-ఓరీ! పాంచాలా! మౌనైన్యాధిపతి వచ్చుచున్నట్లున్నది.  
మర్యాదఁగలిగి ప్రవర్తింపవలయు. లేనిచో నీ ప్రాణ  
ములు దక్కవు

(అనంతరము పూర్వపద్యముఁ జనుపుచుఁ గర్ణుఁడు  
ప్రవేశించును.)

## కర్ణవిక్రమము.

కర్ణ:-ద్రాపదీసహోదరా! పాండవసేనాధిపా! (ఘృదుకంఠముతో) నీవు ఖిన్నుండవై యిట్లు చింతింపనేల? నాచే జిక్కినందులకు నీ కపాయమేమియు లేదు.

చం॥ అని యొనరింపఁబోలును, జ యాప జయంబుల నిర్ణయింప నెవ్వనికయినన్ దరంబె? యొక పట్టునఁగీడుఘటిల్లుఁగాక; యర్జునుని భవత్సహోదరిని జుట్టములన్ గలరాచజోదులన్ గనుఁగొనఁబొమ్ము నేడొసఁగె గర్జుఁడు నీకభయప్రదానమున్.

(విచారమునఁ దలవంచుకొని దృష్టద్యుమ్నుఁడు నిష్క్రమించును)

కృపా:-అంగరాజా! నేటి నీయుద్ధక్రమము జయప్రదముగ నున్నది. పైనికులెల్లరు నమితోత్సాహుఁ గలిగి యున్నారు.

గీ॥ కురుచమూవృక్ష సంతతులరి కుఠార  
ధారలన్ మోడులై భవద్దర్శనమను  
నవవసంతాగమంబునన్ సౌరుమీటి  
పౌరుషోత్సాహ భరితమై పల్లవిం చె.

కర్ణ:-ఆర్యా! భవత్కృపాపలోకనంబునఁ గృతార్థుఁడనైతి.

కృపా:-(తనలో) నిత్యకర్మకు వేళయైనట్టులున్నది. (ప్రకాశముగ)

కర్ణా! పశ్చిమదిశఁ దిలకింపుము.

గీ॥ బ్రాహ్మణులు మొక్కుసమయంబు పక్షినితలి  
నలుదెసలఁబాటి యెల్లఁగలం దెలుపుచుండె;  
నీకు కోప ప్రతాపసూ దీప్తవదన  
మండలముఁబోలె మార్తాండు మండలంబు.



కర్ణుః—అపునపును. మీకు వేళయైనది.

కృపాః—నాకాజ్ఞ యెసంగుము.

(అని కృపాచార్యుడు నిష్క్రమించును.)

కర్ణుః—మజ్జనకుఁడు సూర్యభగవానుఁడు నాదెస నరుణదృష్టిఁ జూచుచున్నట్టులున్నదే ? తండ్రీ! సూర్యనారాయణా!

మ॥ ననుఁగోపింపకు నీదు కుండలములన్ వర్ణంబు నిండుండు జే  
కొనెనంచున్; భవదీయ పుత్రునినృపుల్ కొండాడఁ జెండాడి న  
ల్లనుజల్లాడెద; శత్రురాజసతు లా లాపించుటల్ వింను; నీ  
కనయంబున్ రిపుకంఠరక్తమున న ధ్వంబిత్తు యుద్ధంబునన్.

(అని నమస్కరించి) నన్నుఁ గన్నదల్లియైన కుంతికి నా  
దొసంగిన వరముప్రకారము భీమనకులసహదేవులఁ జంపక విడు  
దలఁజేసితి. ఇంక ధర్మరాజుఁబట్టి విడుచుటయు నర్జునుని  
జంపుటయు నున్నది. నాకుఁదగినసారథి లేకపోవుటచే నెంతయు  
గొఱంత వాటిల్లినది. కురువీరులలోఁ గృష్ణునకు సరిసేయఁదగిన  
వాఁడెవ్వఁడో విశర్కింపవలసియున్నది. (ఇంచుక యాలోచించి)  
శల్యుఁడంతటివాఁడని యూహించెదను. అతడు సారథిగనుండ  
నంగీకరించునా ? అట్లయినఁ గర్తవ్యమేమి ? కురురాజుచే వాని  
సోప్పింపవలయు. (ఎడమకన్నదురును) ఏమేమి ? త్రిలోకభీకర  
ప్రభాకరపుత్రుఁడగు కర్ణునకు సహితము హానియుండునా ?  
ఇట్టిస్వల్పములకుఁ గర్ణుఁడు భీతిలెడువాఁడుగాఁడు.

ఉ॥ సంగర రంగమందు సహ జన్ముని దేహముపైని సర్వభూ  
తాంగ విహంగ సంఘము తి హారము సేయగఁ గాంచి సోదరా  
యంగవిభుండు సేసెనిటు లంచును ధర్మజుఁగుందఁజేతు ను  
ప్పొంగుచు సంతరంగమున భూపతి మిక్కిలి సంతసిల్లగన్

వేగమ దుర్యోధనునితో నీవిషయము ముచ్చటించి యనం  
తరము నా శిబిరంబున కేగెదఁగాక. (అని నిష్క్రమించును.)

స్థలము 3.—దుర్యోధనుని శిబిరము.

దుర్యోధి:—(అలోచనానిమగ్నుడై) కర్ణుడు గోరిసకొరిక దుర్ల  
భముగనున్నది. అందులకు శల్యుఁ డంగీకరించునా!  
ఎట్లయిన శల్యు నొడంబరుపవలయునని కర్ణుడు గుచ్చి  
గుచ్చిచెప్పెను. కృష్ణునితో శల్యుఁడు సారధ్యమున  
సమానుడనుటకు సందియములేదు. ఈ విషయము శల్యు  
నితో సంభాషించి సాధ్యమగునంతదనుకఁ బ్రయత్నించెద  
గాక. పర్యవసాన మెట్లుండునో ?

ప్రతిహారి:—(ప్రవేశించి) జయము జయము మహారాజా! కృపా  
చార్యుడు నశ్వత్థామయు.....

దుర్యోధి:—సరియే. వారు రావచ్చును.

(ప్రతిహారి నిష్క్రమించును.)

దుర్యోధి:—రాత్రివేళ వీరు వచ్చుటఁజూడ నెయ్యదియో విశేష  
ముండవలయు. ఏమైయుండును?.....

## కర్ణవిక్రమము.

(అశ్వత్థామ కృపాచార్యుడు ప్రవేశించి యాసీనులగుదురు).

కృపా:—రాజా! నీ యాలోచనకు భంగముఁ గావించినవారమైతిమి.

దుర్యో:—భంగమున కేమున్నది. ఆలోచన కేమున్నది.

అశ్వ:—రాజా! నారాక నీవు గ్రహించియే యుదువు.

గీ॥ లోకశాంధవుఁ డస్తాభి లోనడంగ

సంధకారంబు వ్యాపించు నట్లు నాదు

జనకుఁడీల్గిన కతన వి చారమొందు

హృదయ నీమను వ్యాపించె నెఱుఁగుదీవు.

దుర్యో:—(విచారముతో) అయ్యది లోకవిదితము. ఆ విచారము  
తొలంగవలెనన్న వైరులఁ దునుమాడవలయు.

కృపా:—అందులకు సందియమేమి ?

అశ్వ:—రాజా! విచారము తొలంగవలెనన్న వైరులఁ దును  
మాడుటయని నీవు వచింపవలెనా ? అయ్యది నే  
నెఱుంగనా ? యుద్ధము మాకు హస్తబదరీభూతంబని  
యెవరెఱుంగనిది. ఇపు డీవిషయము నీతో ముచ్చటించు  
టలోగల మదభిప్రాయము నీవు గ్రహించియుందువని  
తలంచితిని. వినరించెదవినుము.

మ॥జలముక్కాండ విముక్త వజ్ర సదృశా శ్రుస్థారధారాహతిన్  
గలగుండై పులిఁజూచు జింకగుమినాఁ గన్పట్టదేమూఁక; యీ  
పలుకుల్ కల్లులుగావు చూవె కురుభూ పాలా! భవద్గర్భవై  
రుల దారా నయనాంబుధారలను నీ క్రోధాగ్నిఁ జల్లార్చెదన్.

కృపా:-రాజునకుఁ గావలసినదేమి ?

దుర్యో:-నేను కోరుచున్న దంతమాత్రమే ?

అశ్వ:-అట్లయిన సైన్యాధిపత్యము నా కొసంగుము.

దుర్యో:-సైన్యాధిపత్య మెందులకు ? లేకున్న యుద్ధముఁ జేయ  
దగదా? ఎల్లరు సేనాధిపతు లెట్లుకాఁగలరు?

అశ్వ:-సూతుఁడొకండాధిపత్యము వహించియుండ వానికింద  
బుటనై యుద్ధముఁ జేయుదునా ?

దుర్యో:-సూతసుతుండుననేమి ? ఎవరైననేమి? రాజభక్తిఁగలిగి  
యుండవలెఁగాక.

అశ్వ:-అతని పలుకలబట్టి కర్ణుఁడు రాజభక్తిఁ గలవాఁడని  
యెంచితివా ?

గీ॥ యామినీచరభయము నుం తైనలేని

అనిమిషత్వంబు వహియించి యధిపుఁబోచి

అమరులన్ ధిక్కరించెద నంచుఁ గుక్క

పలుకుఁగాక నైజగుణంబుఁ బాయఁగలదె.

కృపా:-(తనలో) ఓహో! అశ్వత్థామకుఁ గోపము మితి మీఱు  
చున్నదే ?

దుర్యో:-ద్రోణనందనా! బ్రాహ్మణులపై మాకు విశ్వాసము  
నశించినది తుమింపుము.

అశ్వ:-రాజా! ఏమనుచుంటివి? బ్రాహ్మణులపై విశ్వాసము నీకు  
నశించెనేమి ? అట్లయిన నా బ్రాహ్మణ్యముఁ ద్యజించెద  
(కోపముతో జన్నిదములఁ ద్రొంచుకొనును).

## కర్ణవిక్రమము.

కృపా:—హా! కుమారా! ఎంతటి దుష్కార్యముఁ జేసెతివి ? బా

హ్మణులమగు మన కింతటి తామసంబుతగునా ?

అశ్వ:—మామా! ఏమనుచుంటివి ? బాహ్మణునకుఁ దామసంబు  
దగదనియా ? అవును.

గీ॥ శాస్త్రకాండంబు తొలఁగి స చ్ఛస్త్రకాండ

మండితంబయ్యె మద్ధస్త మండలంబు

రాచసావాస మొందుసం ప్రాప్తమయ్యె

మామ! శాంతమెట్లుండు బాహ్మణుడనైన.

దుర్యో:—నీవెట్టుపలికినను సరియే. కర్ణున కొసంగబడిన సైన్యాధి  
పత్యము నీకొసంగబడదు.

అశ్వ:—అట్లయినఁ గర్ణుఁడు గతించినంగాని నేను యుద్ధముఁజేయను.

దుర్యో:—(తిరస్కారముగ) ద్రోణనందనా! సంత సించితిని. (కృపా  
చార్యునితో) ఆర్యా! తనకొఱకై నేను వేచియున్నానని  
శల్యునకుఁ విజయఁజేయవలెను.

కృపా:—అవశ్య మట్లొనర్చెద.

అశ్వ:—మామా! పోవుదమురమ్ము.

కృపా:—రాజా మేమేగుటకు నాన్లు యొసంగుము.

దుర్యో:—చిత్తము. నమస్కారము.

కృపా:—జయమగుఁగాక.

అశ్వ:—అందులకొక సందియమా! (తనలో) కర్ణునకు శల్యుఁడు  
సారథియగును. పాండవ జయోదంబున కింకశంకయా ?

(కృపా, అశ్వ, నిష్క్రమింతురు.)

## కర్ణవిక్రమము.

దుర్యోధ:-కర్ణుడన్న బ్రాహ్మణవీరులకు ద్వేష మొందులకో తెలియ  
కున్నది. సైన్యాధిపత్యము దోషునకిచ్చి యనుభవించి  
నది చాలదా ?

గీ॥ అప్రతిహత ప్రతాపాధ్యు లయ్యుభూమి  
సురలు, కృష్ణుండు వినుతింప నరుడుమ్రొక్క  
హైసరేయని పెల్లుబి్బి యాహవమున  
నోహటించెద రద్ది జయోదయంబె.

ఇంతియగాక వీరలు కర్ణునకు సరియగుదురా? వీరలే యన  
నేల ? యెట్టివీరులైన సరియగుదురా ?

చ॥నరుడనినన్ మహోగ్రుడగు నాకు బ్రియంబెఘటింపుచుండు సం  
గరమునఁ జీరికింగొనఁడు క్రౌంచవిభేదను విక్రమంబు ఖే  
చరనుత ధర్మతత్పరుఁడు శౌర్యముధైర్యము బాహువీర్యమున్  
దొఱఁగని రాచజోదు, తులతూగునె యెట్టిఁడునంగరాజుతోన్

బలగము స్వల్పమైనను నేటి కర్ణునియుద్ధక్రమము జయ  
ప్రదముగనున్నది. అమితసైన్యము జయంబున కొండు ముఖ్య  
కారణము కాదుగదా.

చ॥బలగము లెక్కకున్ మిగులు బారులఁదీర్చిన లాభమున్నె? నై  
రుల రణధర్మ మర్మములెఱుంగు చమూపతిశక్తి, యుక్తి, కా  
వలయును గాక; నొకకడు బల్మిఁగలట్టిదయైన నావికుం  
డల సతఁజెంది యేమటిన నంబుధిఁ గ్రుంకకయున్నె వ్రేల్మిడిన్.

## కర్ణవిక్రమము.

ప్రతిహరి:—(ప్రవేశించి) జయము. జయము మహారాజా! మద్రదేశ  
మహారాజు ....

దుర్యోధ:—సరియే వేగమే ప్రవేశింపజేయుము.

ప్రతిహరి:—చిత్తము. మహాప్రసాదము (నిష్క్రమించును.)

దుర్యోధ:—కర్ణుడు కోరినకోరిక నెఱవేఱునా? శల్యుడందులకు  
సమ్మతించునా? సమ్మతింపనిచో జేయునదేమి? ఊ, ఈ  
విచారముతో బనియేమి?

చ॥ ఘనమనుబ్రాంతిఁ గొల్పుపటు గర్జనసేయుచు శ్వేతకాంతులన్  
దనరుశరత్పయోధరము దంభముఁగాంచి నిరాశఁ జెంది తృ  
ష్ణను దురప్యిల్లుచాతకము చందము నాదు మనోరథంబు శ  
ల్యుని యెడఁదిత్తవోవు విజయోదయయోగము లేకయుండినన్

శల్యు:—(ప్రవేశించి) కురురాజునకు జయంబగుగాక.

దుర్యోధ:—(లేచి శల్యుని కరముఁబూని) మద్రభూవరా! ఈ  
యాసన మలంకరించెదవుగాక. (అని యథాస్థానోపవిష్టుఁ  
డగును.)

శల్యు:—(ఆసనోపవిష్టుడై) రాజా! నన్ను బిలిపించిన కార్యమేమి?

దుర్యోధ:—(ఇంచుక యాలోచించి) కార్యాగ్నినై నిన్ను బిలిపించితి  
గాని మనోరథసిద్ధి కానేరదనుతలంపున మనంబు తత్త  
రిల్లు చున్నది.

చ॥ జనవర నీవు చంద్రకుల సంజనితుండవు; చంద్రవంశసం  
జనితుడ నేను; నట్టియెడ స్వల్పము నీయెడఁ గోరవచ్చు నే

## కర్ణవిక్రమము.

అనఘ నెడన్ మనోరథము వ్యర్థమయైనను చాలలెస్స; య  
ల్పునియెడఁ గోరు కోరిక యు మోఘమయైనను నద్వివ్యర్థమా.

అందుచే నీవునిరాకరించినను లెస్సయే. ఒక కార్యభారము  
నీపైనిడఁ దలంచితిని.

శల్యుః—ఆకార్యభారము క్షత్రియోచితమైన భరించుటకు నా  
కభ్యంతర ముండదు. తగునో తగదో నీవె విచారింపుము.

దుర్యోః—మద్రీభూవరా! మనుజునకుఁ దగినపనులనియుఁ దగని  
పనులనియుఁ గలవా ? నీకు నాపై దయయున్నచో నా  
కోరిక యీదేర్పుము. లేనిచో నీయిష్టము మాదురదృష్టము.

శల్యుః—స్వల్పకార్యముననుఁ గోరదగదని పలికితిని.

దుర్యోః—ఏకార్యము స్వల్పమనంబడునని నీ యభిప్రాయము ?

గీ॥ ఘనునిచేనెట్టిక్యామేన్ ఘనతఁజెందు  
గొప్పకార్యమేన్ స్వల్పుచేఁ గొలఁదియగును  
పంథిమ నైచ్యంబు లూహింప వస్తువునకుఁ  
బ్రాప్త పాత్రయోగ్యతఁబట్టి నచ్చుఁజూవె.

గీ॥ పంకగతమైన జలకణం బింకుఁ; బద్మ  
పత్రగతమైన మాక్తిక భంగినొప్పు  
శుక్తిగతమైన నయ్యది మాక్తికంబ  
పాత్రయోగ్యత నేదేని పతిభఁగాంబు.

శల్యుః—సరియే. నీ యభిప్రాయముఁ దెలియఁజేయుము.



## కర్ణవిక్రమము.

దుర్యోధనుఁ—నీవు సారథ్యము వహింపవలయు.

శల్యుఁ—కర్ణునకుఁగాదుకదా ?

దుర్యోధనుఁ—కర్ణునకైననేమి ?

శల్యుఁ—మఱేమియులేదు. సూతనందనుఁడని—

దుర్యోధనుఁ—పౌంధ్రమునైనచ్యుంబులు జన్మముఁ బట్టియుండుననియూ నీ  
యభిప్రాయము. భూవరా! సర్వమెఱింగిన నీ విట్లు పలుక  
వచ్చునా ? కృష్ణునకు సరియైనసారథి నీవుదక్కఁ గురు  
నైన్యంబున నింకొకండులేడని యీశ్రీమ నీ కొసంగవలసి  
వచ్చినది. నీకు నాపై దయయున్నచో—


శల్యుఁ—(తనలో) అంగీకరించుటకు మనం బొప్పకున్నయది. పాండవ  
జయోదయమునకైన సంగీకరించెదఁగాక. (ప్రకాశముగా)  
కురుభూపాలా! నీవెంత నొక్కిచెప్పవలెనా ?

దుర్యోధనుఁ—శల్యా! ఇప్పటికిఁ గృతార్థుఁడనైతిని. చాల సంతసించితిని.

శల్యుఁ—రాజా! చాలరాత్రియైనట్లు లున్నది.

దుర్యోధనుఁ—అవును. మన మిప్పటికి విశ్రమించి ప్రాతఃకాలమున  
గర్జునిఁ గలయుదము.

(అని యిరువురు నిష్క్రమింతురు.)



ఇది

ద్వితీయాంకము.

# ❀ కర్ణ విక్రమము ❀

తృ తీ యాం క ము.

—\*—  
స్థలము—కర్ణుని శిబిరము.

కర్ణుః—(నిద్దురనుండి లేచి కనుల నులుపుకొనుచు) ఇప్పు డెంత  
వేళయైయుండును? (అని నలుదిక్కులఁ బరికించి) అహహా!  
పశ్చిమదిశ నా సందియమును నివారించుచున్నది.

మ. హరిభీతిన్ గకుబంతభూమిఁ గలవాఁ డైయుండగా నంధకా  
సుఁడుడా పాదితబాధలందిరుగు త చూర్చురుల్ వలెన్ బతులున్  
బారిఁబర్వెత్తెసడిన్; బతాకజలదంబుల్ హఠవత్తారలున్  
విరిసెన్; ఛత్రవదబ్బుఁడంబరరణో ర్విన్ లంబబింబుండుగాన్.

కృమకృమముగ నాకాశము నూతనవికాసముఁ జెందు  
కాలము ప్రాప్తించుచున్నది. అహహా! కన్నులుగల భాగ్యముగదా?  
ప్రాతరాంభవేళ మేల్కొనువారలకుఁ దక్త తదితరులకీ విలాసముఁ  
గాంచు భాగ్యమెట్లు లభించును.

గీ. పలు తెఱుగుల రంగులం బరిధవిల్లి  
అరుణలేశంబులన్ గాల్గి యరుణతురగ  
మస్తకస్యస్తశోణ చా మర మనంగ  
సంజకెంజాయ ప్పాచి ను జ్వలితమయ్యె.

## కర్ణవిక్రమము.

యుద్ధముచే నలసిసాలసి గాఢనిద్రావస్థనున్న నైశ్యంబులఁ  
దన సహస్రకరంబుల మేల్కొల్పుటకు బాలభాస్కరుఁ డుదయించు  
కాల మాసన్నమగుచున్నది.

మ. సురమార్గాటవివాసరాతపమునన్ శుష్కించి కాలంబునన్  
మెఱుంగుంబంబు ధ్వంతధూపమున శ్యామీభూతమై ఋక్షపు  
ష్పరుచిస్ఫూర్తి వహించి పల్లవితమై భాస్వత్కరవ్యాప్తిచేఁ  
బరివేషంబను పేరనిప్పుడు ఫల ప్రాయంబునై భాసిలెన్.

అహహా! సంపూర్ణ బాలభాస్కర మండలోదయ సందర్భ  
నంబున మన్నయనంబులు సంతృప్తిఁజెందుచున్నయవి. అహహా!  
బాలభాస్కరా! పద్మినీహృదయతస్కరా! అహస్కరా! ఇదియే  
మన్నమస్కారముఁ గైకొనుము.

గీ. అంధకారకర్దమ దుర్ద మాభి నష్ట  
చేష్టలంగల్గిన సకల జీవములఁ బ్ర  
సరితపటుద్భ్రతరశ్మి సంచయమునఁ  
గాచు భాస్కరునకు నమ స్కారమిదియ.

(అని నమస్కరించి)

మ. తనివింజెందితి భోగభాగ్యముల మి త్రదోహముంజేయఁజా  
లను బాంధవ్యమురోసితిన్ నరుని గె ల్వింజాలినం జాలకు  
న్నను ప్రాణంబులనెల్లఁ గోల్పడిన నా నందించెదంగాక; మై  
త్రినియామంబుల మీఱనోపుమనెఁతండ్రీ! సూర్యనారాయణా.

## కర్ణవిక్రమము.

మ. సరిసేయందగు నొక్కొసూతకుల సంజాతుండు రాధేయుడై  
క్కరణిన్ గ్రీడికి సాటివచ్చునని గం గాసూనుడున్ ద్రోణుడున్  
పరుషోక్తుల్ వచియించి నన్నుఁగికు రిం షన్ రాజుఁగావించె; నే  
నిరసింపంగలనే సుయోధనుని? తం డ్రీ సూర్యనారాయణా.

మ. కిలిమింగోరి చరించుపూరుషుడు స్వర్గప్రాప్తికిన్ దవ్వగున్  
మలమూత్రాస్వితమైనయాయొడలు సంసారాబ్ధిలోఁ గ్రుల్చిభూ  
తలబాంధవ్యముఁబాటు; సద్యశము నిత్యంబంచు నూహించితిన్  
నిలువంజాల సుయోధనుందొలఁగి తం డ్రీ! సూర్యనారాయణా

ప్రతిహారి:—(ప్రవేశించి) జయము. జయము. మహారాజా! దుర్యో  
ధనమహారాజుగారు, మద్రదేశపురాజుగారు వచ్చు  
చున్నారు. దూరమునుండియే వారలఁ గనుంగొని  
యేలినవారికిఁ దెలియఁజేయవచ్చితిని.

కర్ణ:—అట్లనా. నీవిచ్చట నాసనంబుల నలంకరించి సిద్ధముగ  
నుండుము. ప్రాతఃకాలకృత్యములఁ గావించికొని సత్వర  
ముగ వచ్చెదను.

(కర్ణుడు నిష్క్రమించును.)

ప్రతి:—నేఁ బుట్టినది మొదలు కర్ణునిఁబోలిన మహానుభావునిఁ  
జూచియొలుంగను. తన కుమారుల నెట్లుపోషించునో  
యాశ్రతుల నెట్లుపోషించును. రాజునను గర్వము సుంతయు  
లేదుగదా? లోకంబునఁగల దరిద్రులు ధనికులైనచో  
మిట్టి మిడిసి కన్నుఁగానక సంచరించుచుందురు. ఇతని

## కర్ణవిక్రమము.

యెడల నయ్యది కనుపట్టదు. ఇతఁడు సూతుండని యందురు.  
అయ్యది నేను విశ్వసింపజాలను. ముఖలక్షణంబులబట్టి మనుజుని  
చారిత్ర మించుక గ్రహింపవచ్చుగదా. ధర్మరాజు చాల మంచి  
వాడని యందును. మంచితనంబునఁ గర్ణునకతఁడు సాటిరాడని నా  
యభిప్రాయము.....

సీ. జనపతి తనకొసం గిన యంగదేశంబు

పాలించుకొండని ప్రజకొసంగె

అడుగనివారిదే యాతంకమనఁ—చేతి

కెమ్ములేదనునట్లు సొమ్ములిచ్చె

లక్షాధికారికి భిక్షాధికారికి

వ్యత్యాసమెన్నక వ్యవహరించె

దండించుట త్యజించి ధర్మమార్గంబున

సమభావమునుజూపి సంచరించె

గీ. ఆత్మవత్సర్ప భూతాని యనుమతంబు

నిత్యదినచర్యలోఁ బెట్టి నెగడఁ జాలె;

విప్రుఁడో భూపుఁడో యెట్టి వీరవరుఁడో ?

కర్ణుఁడు మహానుభావుండు ఘనతముండు.

సడి వినంబడుచున్నది. వచ్చుచున్నారు. (అని యాసనంబుల  
నలంకరించి యొకమూల నిలిచియుండును.)

(కర్ణశల్యదుర్యోధనులు ప్రవేశించి యాసనోపవిష్టులగుదురు.)

కర్ణుఁ—(దుర్యోధనునిఁజూచి) మిత్రమా! మద్రరాజు నీ యభిప్రాయ  
మతో నేకీభవించెనని తలచెదను.

## కర్ణవిక్రమము.

దుర్యోధుని:-నిస్సందేహముగ. నాయందభిమానముగల మద్రనాథుని  
దేవుడైన నేగోరునది నిరాకరించెనా? నిన్ను, మద్రేశ్వ  
రునిఁ జూచుకొనియేగదా యుద్ధభారము వహించితిని.

శల్యుని:-అవునవును. నిన్నుఁ బుట్టించుటకు సంకల్పించియే బ్రహ్మ  
మున్ను మమ్ము సృజింపఁజేసియుండును.

కర్ణుని:-భావము గూఢముగ నున్నది.

దుర్యోధుని:-అవును. అగ్రాహ్యముగనున్నను—

శల్యుని:-రారాజా! మనము మార్గమధ్యమునఁ బ్రసంగించిన విషయ  
మొకప్పు డీవియ్యకొనిన నంగవిభుండుమాత్ర మంగీక  
రింపఁడని నే నెఱుంగుచును. అయిన నీవు నొక్కచెప్పిన  
నంగీకరింపకుండడు. అంగరాజా! మా యభిప్రాయముతో  
నేకీభవించెదవా?

కర్ణుని:-మీ యభిప్రాయ మెఱుంగకుండ నెట్లు వచింపఁ గలను?

(దుర్యోధనుఁజూచి) మిత్రమా! ఆ యభిప్రాయమెట్టిది?

దుర్యోధుని:-అయ్యది మద్రేశ్వరుడే వచింపఁదగును.

శల్యుని:-మఱియేమియు లేదు. ఈ యుద్ధముచే లోకమంతయు  
నల్లకల్లోలమగుచున్నది. అందుచే.....

కర్ణుని:-సంధిప్రయత్నమా యేమి?

దుర్యోధుని:-అట్టిదే.

శల్యుని:-అవును. నీకనిష్ఠమా?

## కర్ణవిక్రమము.

కర్ణుః—సంధికాల మతిక్రమించినది. ఇప్పుడా ప్రసంగమెందులకు ?

దుర్యోధనుః—నేన బలికినదియు నింతియే.

శల్యుః—మీరు సంధిగావింపనిచో గీడుమూడును.

చ. పగఁగొనరాదు కీడగు ధ్రువంబుగఁ బొందికఁగూర్చు పెంతయు  
దగునదిలెస్స; పౌరుష మదంబునఁబోరినఁ జావు దక్కమే  
లగునది యొడు కల్ల; యడి యాసను గెల్పునకై పెనంగినన్  
దెగి నశియింతు రెల్లరును దెప్పురపుబవరమ్ము మేల్మియే.

రారాజా! నీవైన బాగుగ నాలోచింపుము. నష్టముఁ  
బొందెడువాడవు నీవు. అట్లుపై విచారించిన లాభములేదు ?

కర్ణుః—మద్రనాథా! ఇది యేమివెట్టి ? యుద్ధమునకు వెఱచియా  
సంధిప్రయత్న మూహించితివి.

ఉ. లగ్నముఁ బెట్టినాడ జయ లక్ష్మీనిఁ బెండిలియాడ, నాదు బా  
ణాన్ని వెలుంగుచుండ నెవఁ డాహుతిఁగాక తొలంగఁజాలు;ను  
ద్విగ్నమనంబునన్ నరుఁడు తేరును డిగ్గితొలంగఁ గృష్ణునిన్  
భగ్నజగీషుఁ జేయఁగల వాడను, వాక్కులు పెక్కులేటికిన్

దుర్యోధనుః—మద్రనాథా! మగుడ నిరుత్సాహపుఁ బలుకులఁ బలుకఁ  
వలదని ప్రార్థించెదను. ఎంతటి బలియుండైన నిరుత్సాహం  
బున బలహీనుండగును. నీ వెలుంగనిదికాదుగదా ?

శల్యుః— నీమంచికొఱకుఁ బలికినపలుకులు నిరుత్సాహంపుఁ  
బలుకులని నిరసింపఁదగునా ? నే వచించునది యించుక  
విచారించి గల కల్ల, నిజము గ్రహింపుము.

గీ. ఆలమందల గెలుచు నా డాలమందుఁ  
గ్గిడితోడ నీసఖుఁడు పో రాడలేదె ?  
నాటికిని నేటి కేపాటి మేటియయ్యె  
నరయ రిత్తపల్కులమేటి యయ్యెఁగాక.

కర్ణుఁ:-ఒకప్పు డపజయము వాటిల్లుఁగాక. అంతమాత్రమున వచ్చు  
నష్టమేమి ?

గీ. సమయమునుబట్టి భయదపం చాస్యమైన  
నక్కకుంజిక్కి సుక్కిన స్రుక్కవచ్చు  
నంతమాత్రాన నక్కసిం హంబుకన్న  
బలిమిఁగలమేటి మెకమంచుఁ బలుకనగునె?.

దుర్యోః:-మద్రోశ్వరా! నీయభిప్రాయమేమి ? అంగరాజు వీరుఁడు  
కానేరడనియా?

శల్యుఁ:-నాయభిప్రాయము నీవుగ్రహింపలేకుంటివా? కర్ణుఁడైనను  
మేటిపోటరియని వచించుటకు నాకెట్టిసందేహములేదు.  
గాండివంబుగల గండుమగండగు కిరీటిధాటి మున్ను కర్ణుఁ  
డేసాటిమేటియని నాయభిప్రాయము.

కర్ణుఁ:-రాజా! శల్యునివాక్కుల నేల గణించెడవు.

గీ. వైరివీర ప్రకాండ గం భీరజలద  
పంక్తి, మద్భాణ పక్ష ప్ర భంజనంబు  
మించి నల్గడలఁ బరాక్ర మించునెడలఁ  
బొచబంగళమై భీతిఁ బటచకున్నె.



శల్యుః:-కర్ణా! నీజన్మమెక్కడ, సహజశౌర్య ప్రతాపములగల  
యుద్ధనుండెక్కడ.

చ. భళి! భళి! నీమచందము నె బాసని లెస్సగ మెచ్చవచ్చు; నీ  
పలుకులకేమి లెమ్ము కలువా? పలువా? హరిణంబుకాటు క్రో  
ల్పులి బలివారులానరియె? పొచ్చెప్పుఁబుట్టుకఁ బుట్టి రాచ బె  
బ్బులిఁ గిగురింపగాఁదగిన పోటరిమిన్న వె? కన్నుఁగానవే?

దుర్యోః:-(తనలో) నేను నిరుత్సాహముఁజెంది యుద్ధము మానుదు  
నను తలంపున శల్యుఁడిట్లు పలుకుచున్నాడు. నేనిటనుండి  
పోవుటయే చాలలెస్స. (ప్రకాశముగ) అంగరాజా! నిరు  
త్సాహముఁ జెందకుము. మద్రినాథా? యుద్ధకార్యంబుల  
నరయవలయు. సంగరరంగమునను గలయుదము.

(అని దుర్యోధనుఁడు నిష్క్రమించును)

కర్ణుః:-మద్రినాథా! నీయభిప్రాయమేమి? మర్యాద నతిక్రమించి  
నోకివచ్చినట్లు పలుకుచుంటివి.

శల్యుః:-అంగరాజా! నీవు మూర్ఖించి యుద్ధముఁజేసిన సుయో  
ధనుఁడు వైరులకుఁ జిక్కి నశించును. వెండియు యుద్ధము  
వలనఁ గల లాభమేమి ?

గీ. రణము జనుల చావులకుఁగా రణము, క్రీడి  
దరము పూరించినన్ నీకు దరమువొడము  
నార్తియించుక వంచిన నార్తియొనరు  
నాశుగములేయ, వెడలుఁ బ్రాణాశుగములు.

కర్ణ:-ఏమీ? కురురాజు వైరులకుఁ బట్టునడునా? చూచెదఁగాక.

ఉ. ఒక్కట మూడువేలుపులు నుక్కునఁదాకిన భీతిఁజెందఁబే  
రెక్కిన మేటిపోటరిని; యీనరుఁడా కురురాజుఁబట్టు నీ  
యుక్కిరిమిన్న, మిన్నకడు యుద్ధమునందున మద్రనాథ! నా  
ముక్కుననూర్పులుండఁగురు భూపతివైరులచేతఁ జిక్కునే.

శల్యు:-కొంచెపు బుద్ధిఁగలచారికేమి చెప్పినను లాభములేదు.  
రాజ్యము నశించుటకుఁ గాలమువచ్చినది.

కర్ణ:-దానికెవరేమిచేయఁగలరు. శాశ్వతముగనుండునని యెవరు  
నిశ్చయింపఁగలరు.

శా. క్రీడింగెల్పుట నాకశక్యమగుఁబో కీడ్పాటువాటిల్లుఁ బో  
తేడున్ శ్రీలఁదొలంగినం దొలఁగుఁబో ప్రేమాబు మా యిర్వురన్  
గాడుంజెందునె? భాగ్యభోగముల నక్షయ్యింబు గాఁగల్గువాఁ  
డేడి చూపు మొకండు లేడుభువిలో నేమందు నీబుద్ధికిన్.

శల్యు:-అంగరాజా ? ఎట్లో యంగరాజ్యము దుర్యోధనుఁ డొసంగి  
నాడు? హాయిగ నింట ననుభవింపనేరక యుద్ధముఁజేసి  
చావనేల ? ఇందు దుర్యోధను దూషింపరాదు. రాజ్య  
మాతఁడొసంగె గాని యనుభవించుట నీలోనున్నది.

కర్ణ:-రాజ్యము శాశ్వతంబును నూహించితివా? నీ రాజ్యము  
నీతో వచ్చునని యూహించియా యుద్ధమునకు వచ్చితివి?

మ. కడిమిన్ బాలనసేయునట్టి భువి నొక్కండైనఁ గొంపొవఁజా  
లదు; ఖండికృత పంక్తికంఠుడు యుగా లంకారభూతుండు రా

ముఁడు భూమింగొనిపోయేనే సఖునకై పోరాడె? హాస్నేహపా  
త్రుఁడు కర్ణుండు నృపోత్తముండుకృతకృత్యుండంచుఁ గీర్తింపరే.

శల్యుః—నామాటవినుము. ఈ వేదాంతము నీకు మోదాంతమగు  
గాని భేదాంతము గానేరదు. నీవు సాహసించి యుద్ధముఁ  
జేయఁ దలంపకుము. అర్జునుఁడు నిన్ను విడువఁడు.

ఉ. “తాలిమిఁబూని నేగరికఁ ద్రోవ్వి సుఖంబుగ నుండఁతేక గు  
త్తాలను తోలుకోక సమరంబును సల్పగ వచ్చినాను పోఁ  
గాల” మటంచు నీవు మది గాఢతరంబుగఁ గుఁదువేళ వాఁ  
డాలమునందు నిన్ విడుచునా? వధియింపక సూతనందనా.

అందుచే నీకొక రాజనీతిఁ దెలిపెద నాకర్ణింపుము.

చం. అరుల పరాక్రమంబు స్వబలాతిశయంబును మీఱియున్నచో  
నరసి, నృపుండు సంధికిఁ బ్రయత్నముసేయుట చాలలెస్స; సం  
గరమున నెట్టినేర్పరియుఁ గార్యఫలంబును జెందనోపఁ డె  
క్కరణినియైన పొందికయ కర్ణము; ఖడ్గము లాభహేతువే.

నాయందు దయయుంచి యీవిషయమై బాగుగ నాలోచిం  
పుము. ఈ తరుణము మించిన పైని విచారించిన నేమిఫలము.  
గుఱ్ఱములఁబూన్చి రథముతో మగుడ నే వచ్చునంతలో నీ స్థితి  
విచారించుకొనుము. (అని నిష్క్రమించును.)

కర్ణుః—(మిక్కిలి విచార మభినయించి, నిట్టూర్పు విడిచి) ఆహా!  
కౌరవరాజ్యలక్ష్మీ కెట్టి దుర్దశ వాటిల్లనున్నది. సమస్త  
భూపాల మస్తకస్యస్త కోటీరమణి విరాజచ్ఛరణుడై,

సకలైశ్వర్యసంపన్నుండై, కౌరవసామ్రాజ్యలక్ష్మీ ధురంధ  
రుండై, వెలయు మదీయశ్రేయోభిలాషి, సుయోధనుం  
డెట్టియిడుములఁ జెందునోకదా? పాండవవీరుల తలఁదన్నఁ  
గల బలముఁగల కౌరవసైన్యము దైన్యముఁజెందుటకుఁ  
గారణ మగ్రాహ్యముగ నున్నది... (అని యించుక  
విచార మభినయించి) అగ్రాహ్యమేమి? వైరులయెడ  
నభిమానంబుఁగలిగి మైకమత్యంబు నశింపఁజేసి, యన్యోన్య  
వినాశములకుఁ బాల్పడు సైన్యము లెన్నియున్న నేమి  
లాభము?

గీ. అన్యభావంబుఁ దొలఁగి యన్యోన్యమైతిఁ  
గలిగినన్ స్వల్పబలమైన గెలుచు; సైన్య  
మైకమత్యంబుఁ దొలఁగిన నలఁతియగును  
దోర్బలం బెంతయుండియు దుర్బలంబు.

శల్యుని పలుకులకు నా మనంబెంతయు నెరియుచున్నది.

తుదకిట్లు పరిణమించునని యెఱుంగనైతి.

మ. కడకెట్లో మముఁ గుంభసంభవుఁడు గంగానూనుఁడున్ బాసిరా  
బడుఁగుల్ పాండవ పక్షపాతులయి లా భంబేమియుంజేయ రి  
ప్పుడువా రిర్వురు లేనికారణమునన్ మోదించెదంగాని; శ  
ల్యుఁ డొకండ్లివిధి దాపరించె, విధి దుర్యోగంబు నూహించె నో?

ప్రకృతవైచిత్రి గ్రహించి మెలంగువాఁడు పాక్షిఁడు. అపద  
లకుఁ గ్రుంగి సౌఖ్యములకుఁ బొంగివరలువాఁడు పామరుఁడు.

## కర్ణవిక్రమము.

సీ. తుంగ తరంగసం దోహంబుఁ గలవార్ధి  
 పులినావశిష్టమై వెలయుచుండు  
 హాలాహల సదృశ జ్వాలలన్ గలవహ్ని  
 శిశిర స్వభావంబుఁ జెందుచుండు  
 చుంబిత ఖశిఖర శోభితభూధ్రంబు  
 ధూళీలవంబుగాఁ దొరలుచుండు  
 ఖండితక్షాధ్రప క్షంబులంగల వజ్ర  
 మత్యల్ప తృణతుల్య మగుచునుండుఁ

గీ. కాల పరిపాకమునలేమి కలిమిఁజెందుఁ  
 గలిమి నైజంబదెట్టిదో తలఁపనేల  
 ఘనుల నడవడి కాలంబు ననుసరించుఁ  
 బకృతిధర్మంబు మీఱనె వ్వనితరంబు.

అవమానంబు ఫలంబని నిశ్చయించి గెలుపుఁదలంపక రాజ  
 కార్యమరసెదఁగాక. తుదకదృష్టమే ఫలించుఁగదా! రాజ్యోవునది  
 విచారింపనేల ?

గీ. పరులు దూషింపఁగలరను భయముఁజెంది  
 చాల దాక్షిణ్యమును బూని సంశయించు  
 బుద్ధితోఁ బ్రవర్తించెడి పూరుషుండు  
 సిరులకున్ దూరుడగు నందు శిష్టజనులు.

శత్రుఁడు నన్ను నిరుత్సాహునిఁ జేయ యత్నించు చున్నట్లు  
 కన్నట్లుచున్నది. తుదకు ఫలితమెట్లున్నను పోరాడ నిశ్చయించితే

గదా ? సుయోధనునకు జయము లభించునో లభింపదో ప్రస్తుత మూహింపజాలను. అందుచే సైన్య మెక్కుడుగ వ్యయముఁ జేయుఁ దగదు. అయ్యది రాజనీతియుఁగాదు.

గీ. అల్ప ఫలితంబునకు హెచ్చు వ్యయముసేత  
హానికిన్ గారణంబగు నండు బుధులు;  
అధికఫలమున్న స్వల్పవ్యయమున హెచ్చు  
రక్షణముసేత, విబుధుల లక్షణంబు.

రథమునచ్చు సడి వినవచ్చుచున్నది. శల్యుఁడు నచ్చుచు నట్టులున్నది. యుద్ధమువలదని మగుడ నితడు పల్కినచోఁ గఠినముగ మందలించెదఁగాక.

శల్యుః—(ప్ర)వేశించి) అంగరాజా! పచ్చినది విమానము.

కర్ణుః—చీ? వృధామంగళపాఠకా.

శల్యుః—అట్లుపలికిన లాభమేమి? నామాట వినుము. దురభిమానమున లాభము సుంతయులేదు. పాండవులతో సఖ్యముఁ జేయుదువేని నీకుఁ గొంతరాజ్య మిప్పించెద.

కర్ణుః—రాజ్యమిప్పించెదనని నీ వనినంతమాత్రమున మిత్రద్రోహము నకుఁ బాల్పడుదు ననుకొంటి వేమి ?

ఉ. మోహ నశంవమండనయి మూరెడు భూమికి నాసజెందుచో  
నాహవముదొలంగఁదగు నయ్యదిధర్మమె? శాశ్వతంబె యీ  
దేహము, దుర్యశంబు నలు దిక్కుల మబ్బయి పొక్కునన్న సం  
దేహమె? యింతకుండగు నె స్నేహము పట్టిన ద్రోహమెంతు నే.

శలుః—అర్జునుని పరాక్రమము నీవు బాగుగ నెఱుంగవు గావున  
నిట్టి నిరర్థకసీతులఁ బలుకుచుంటివి.

ఉ. అర్జునుడన్న పండుని యాత్మఁదలంచి తె? వైరిభర్జనో  
పార్జనుడం చెఱుంగుము మ హాహవదోహదకేళి లాలసో  
త్సర్జిత మృత్యురూప శర చాపగుణధ్వని పోలుఁ గాండము  
గర్జన ధర్మరాణ్మహిష కంఠఘళం ఘళకాంస్య కింకిణిన్.

కర్ణుః—భళిరా? పాండవమాగధా! బాగుగ వర్ణించితివి.

శల్యుః—అట్లనినఁజాలదు. పిన్నతనంబునుండియు విలుఁబూని  
పోటరిననుచుఁ జెలంగుచుంటివే? మహావీరు నొక్కనినైన  
గెలువఁ జాలితివా ?

కర్ణుః—గెలుచుటయేగాదు. ఆమహావీరుఁడు నాధాటి కోర్వఁ  
జాలక పట్టణం బొడొసంగి సంతిఁగావించికొనియెను.

శల్యుః—ఇది యొకనూతనాంశము. వర్ణించిన నాకర్ణించి సంతో  
షించెద.

కర్ణుః—కోరినవాఁడు వగుటచేఁ దెలిపెద వినుము.

ఉ. కంధితరంగసంఘముల కైవడివచ్చు దళంబుఁద్రుంచి, ని  
ర్బంధమునన్ గళింగవిభు బాలిక మిత్రునకిచ్చి యా జరా  
సంధునిగెల్చి; సంధికి నొసంగిన యాతని దేశమొంది, ద  
ర్పాంధుఁడనై చరాచర భయంకరవీరుఁడనాఁజెలంగితిన్.

శల్యుః—ఇట్టి విశేషముల నేను సహితము వర్ణింపఁగలను. వినుము.

ఉ. వాలమునన్ నగంబులను వక్కల వ్రక్కలఁజేసి, మత్తశుం  
డాలములన్ వధించి, సుభటప్రకరంబుల పెంపణించి, శా  
ర్దూలములన్ నఖంబులను ద్రుంచి, సుధాంబుధిఁద్రావి త్రేన్చి, మా  
ర్జాల మొకండు పూర్వము దురంబున శౌర్యముఁజూపె నీవలెన్.  
కర్ణుఁ—నేఁబలికినది కల్లయనియా నీయభిప్రాయము.

శల్యుఁ—అందుల కొకసందియమా ?

కర్ణుఁ—జరాసంధుఁడు నాతోఁ బోరాడియోడి మాలినీనగరము  
నాకొసంగినట్లు నీవు వినియుండలేదా ?

శల్యుఁ—(తనలో) అవునవును. మఱచితిని. (ప్రకాశముగా) పరశు  
రాముని మోసపుచ్చినట్లు బ్రాహ్మణవేషంబున జరా  
సంధుని యాచించియుందువు.

కర్ణుఁ—మద్రినాథా! ఇట్టి యధర్మమునకుఁ బాల్పడుచుంటివేమి.  
కురుదేశంబునను ధూమకేతువు నీరూపంబున నవతరించెనా  
యేమి ?

సీ. పృథుచక్రవర్తిచే బెనుపొందుటంజేసి

పృథ్వీనామంబున వెలయుచుండు

వసుధాసతీఫాల భాగంబునందునఁ

బొలుపొందు సింధూర తిలకమనఁగ

నలది, శ్రీభారతీ లలనాలలామలన్

గారాబుచెలులతోఁ గలసిమెలసి

వరచక్రవర్తుల బాహుపంజరములఁ

జిలుకచందాన ముద్దులఁజెలంగి



## కర్ణవిక్రమము.

గీ. తనరు భారతమాతకుఁ దనయయనఁగ  
గ్రాలు కౌరవప్రాజ్య సా మ్రాజ్యలక్ష్మీ  
కాడుఁ జెందంగఁ దలఁచితే కౌరవేశుఁ  
జెట్టి యపకార మొనరించె నిట్టులాడ.

శల్యుః—నను దూషింపనెంచితివిగాని, నీ మిత్రుఁడొనరించు దోష  
ముల గ్రహింపకుంటివి.

గీ. విషముఁ బెట్టుటకుందోడు పృథ్వీనపహ  
రించి, కానల పాలొనరించి, ద్రుపదు  
బాలికంబట్టి, కటకటా! పరిభవించె  
బాండవులొనర్చు పపకార మొందుగలదె.

కర్ణుః—ఇప్పుడా ప్రసంగముతో నేమి. కురుపాండవు లన్యోన్యము  
చెడుగులఁ గావించుకొనిరి. మనకాప్రసంగముతోఁబనిలేదు.  
తనకుఁగర్తవ్యమైన విధి మనుజుఁ డొనరించుటధర్మము.  
శల్యుః—అట్లని కీడువచ్చునని గ్రహించియు నగ్నిహోత్రమునఁ  
బడుటయే ధర్మమా ?

కర్ణుః—ధర్మమన నెట్టిదియో నీ వెఱుఁగవు.

చ. మును మనుజుండు కార్యఫలమున్ మది నెంచగరాదు లెస్సయై  
నను చెడుగైనఁ గార్యము లొనర్చుట ధర్మము, తత్ఫలంబు రా  
జనుభవ మొందుఁగాక; సమరావని నాదు రథంబు క్రుంగినన్  
దనువు దొఱుగు; దోషరహితంబుగ నావిధి నే నొసర్చెదన్.

మద్రినాథా! నా మనోనిశ్చయముఁ దెలిపెద వినుము.

## కర్ణవిక్రమము.

గీ. రాజవరునకుఁ గలవు మా ర్గములు రెండు  
పిడుగులంబోని యలుగులం దొడిగి యెరులఁ  
దుగించి, రక్తాన్నమున్ భుజి యించుటొండె  
కోరిలు పులిఁబోలిపోరాడి గూలుటొండె.

శల్యుః—అవునవును. ఆ మార్గములు రెండు రాజవరునకుఁగాని  
సూతునకుఁగావు. అంగరాజా! గాండీవికి విజయుండను  
నామముఁ గలదని యెఱుఁగుదువా?

కర్ణుః—నేను సహితము విజయుండనే.

శల్యుః—అదియెట్లు ?

కర్ణుః—గాండీవికి గాండీవంబను విల్లెట్టిదియో యట్టిదియే నా  
విజయంబను విల్లుసహితము. అందుచే నే విజయుండనగుదు.  
ఈ మహాధనుస్సు వహించియే భార్గవుండు క్షత్రియ  
లోకంబును సంహరించెను. ఇప్పుడైన నీ సందియము  
నివారింపఁబడుఁగాక.

శల్యుః—విజయమును విల్లొండుచేఁబూని పౌండ్రకవాసుదేవునివలె  
నశింపఁగలవు. గాండీవియెక్కడ నీవెక్కడ.

చ. పలువయెఱుంగఁజాలునొకొ పాండవులంగలసత్తు, రజ్జులన్  
బలుకగవచ్చు, సూతసుతు పల్కులు ముల్కులఁబోలిదాయలన్  
బెలుచనఁగూల్ప జాలునొకొ, భీముడు, గద్దటి పెద్దరాచ బె  
బ్బులియగు క్రీడి, కైదువులఁ బూని చెలంగిన నాసలున్నవే.

కర్ణుః—(తనలో) ఊరుకున్నకొలది నీ మూర్ఖుఁడు నోరికివచ్చినట్లు  
ప్రేలుచున్నాడు. (ప్ర)కాశముగా మిక్కిలికోపముతో)

మ. మతిలేదో జ్వరసంధి యుద్భవిలెనో మద్యంబు గంజాయిఁ ద్రా  
గితివో ని న్మదినమ్మినన్ నిజముగాఁ గీడ్పాటు వాటిల్లు; ను  
ర్మతి నా సారథివౌటచే బ్రదికితౌ రా! లేనిచో నిప్పుడే  
శితబాణాళి మహాప్రహారముల నీ శీర్షంబు ఖండింపనే.

గీ. వీరవరులని వైరుల విసుఁగులేక

పొగడనేటికి మమ్మిట్లు దెగడనేటి

కక్కటా! నీకు బ్రదుకుపై నాసయున్న

పాండవుల నాశ్రయింపుము భయమువలదు.

మూర్ఖా! నోరికివచ్చినట్లు ప్రేలుట యెఱుంగుదువుగాని  
నా పరాక్రమము నీవేమి యెఱుంగుదువు.

ఉ. దండకుఁజేరి వైరిభుజ దండము లొక్కటఁద్రుంచి దివ్య కో  
దండ విముక్తకాండ జనితంబగు వహ్ని రణంబులోన వే  
దండములన్ దురంగ భట తండములన్ దహియింపఁ గర్ణ డా  
దండము, నీదు తూపులకు దండము దండము దండమొచ్చు దో  
ర్దండములెత్తి మ్రొక్కు రిపుతండము గండముఁ దక్కియుండగన్.

శల్యుః—నీ వంతటికార్యముఁ జేయఁజాలనివాఁడవైనను సంతసించెడ  
ఏమందువేని ?

ఉ. పోలుపరాని పోటరియ పోరుటకుందగు, సూతుఁ డాజికిన్  
జాలఁడు, నిక్కువంబయినఁ జాలుదునంచును వారువంబులన్  
దోలుటఁ దక్కియెక్కిడు ధనుస్సున వైరినెదిర్చి, పాతినన్  
జాలును; వంధ్యకాన్పుఁ గనఁ జాలినఁజాలదె గుడ్డిబిడ్డయున్.

## కర్ణవిక్రమము.

కర్ణుః—నీ నాలుకఁద్రుంచినఁగాని యీ యున్నతప్రలాపములు  
కట్టువడవు.

గీ. ఈరసముఁబూని వివ్వచ్చు పోర నన్నుఁ  
బిలుకుమార్పు నటంచును పలుకుచుఁటి  
వింక ప్రేలిన నీదు లా వింక నాదు  
నారసంబుల నినుఁజేతు నీరసంబు.

శల్యుః—బాగుగ నాలోచించుకొనుము. యుద్ధము వలదుసుమా.  
ప్రాణాపాయకరముసుమా.

కర్ణుః—నీ పలుకులకు భీతిలేదనాయేమి?

గీ. ఓహటించక వైరుల మోహరించి  
ఆలమొనరింపఁబో నడి యాస యనుచు  
మదినిఁబుయిలోడకుండఁ బ ల్కెదవు, నీకు  
వెఱచి పఱచునే కర్ణుఁడు ల్లఱపుబిరుదు.

శల్యుః—అట్లయినచో నిక నా యాలస్యములేదు. భీతిలకుండ  
ధైర్యముగ నుండుము.

గీ. పగ్గములఁబూని హరి వారు వములఁదోల  
ప్రళయ పర్జన్య గర్జానుబంధముగను  
దేనదత్తంబు పూరించి దిక్కులులియ;  
వచ్చుచున్నాడు చూడు వి వ్వచ్చునేడు.

పోరాడనిశ్చయించితివేని నిస్సాణంబుమోగించి నైసికులు  
యుద్ధమునకు సిద్ధముగ నుండునట్లు లాజ్ఞాపింపుము.


కర్ణుః—అయ్యది యెంతసేపు. (అని పక్కకు వెరిగి) కౌరవ  
పృతనాధిపా!

మ. దళితానంతదిగంతమై, ధణధణం ధాణం ధణధాన్వనమై,  
ప్రళయాభీల పయోదనిష్ఠుర రవ ప్రారంభసంరంభభృ  
న్నిలయంబై, విజయాంకికర్ణయుగళీ నిర్ఘోష నిర్ఘాతమై  
చలితారాతి వితానమైన, రణ నిస్సాణంబు మోగింపుడి.

శల్యుః—అహహా! మహావీరశిఖామణివి. నిన్నుఁబో.....

కర్ణుః—అధికప్రసంగముఁ జేయుదేని నీ నాలుక ఖండించెద. వేగమే  
రథముఁ ద్రిప్పుము. (అని నిష్క్రమించును.)

శల్యుః—వాగ్దానముఁ జేసినవాఁడ నగుటచే నీయాజ్ఞ నుల్లంఘింపఁ  
జనదు. (అని నిష్క్రమించును.)



తృ తీ యాం క ము

స్థలము ౨.—కురుక్షేత్రము. వాండవశిబిరప్రాంతము.

ప్రవేశముః—యూద్ధవేషమున—కృష్ణార్జునులు—ధర్మరాజు—

కృష్ణుః—(ధర్మరాజుఁజూచి) బావా! నీయభిప్రాయము తెలిసినది—  
కర్ణునెదిరింపకుండ—ఒకప్పుడు కర్ణుఁడెదిరింప వచ్చినను—  
తప్పించుకొని, యితరులసహరించి విజయము బడయ  
వలెనని మనమెంత ప్రయత్నించినను ప్రయోజనములేకు.  
కర్ణుఁడన్న నీకింత భీతియేల ?

## కర్ణవిక్రమము.

ధర్మ:-కృష్ణా! కర్ణునకు భీతిల్లినట్లు నేనెవరికిభీతిలేదు—భీతిల్లను.  
భీష్మద్రోణాది వీరులు నిరుత్సాహముగఁ కర్ణుని నర్థరథు  
లలోఁ జేర్చినను—యథార్థ మూహించిన కర్ణుడతి భయంకర  
వీరుఁడు—కౌరవరాజపక్షమున నిష్కపటముగఁ పోరాడి  
తనప్రాణములనైన ధారవోయుటకు సిద్ధముగనున్న వీర  
శిఖామణి—

ఉ. దుర్జయుఁడుగుఁడాలమున ద్రోణుఁడు భీష్ముఁడు గాడు కర్ణుఁడ  
త్యూర్జిత బాహువిక్రమము యుద్ధమునన్ ప్రకటించుమేటి, నీ  
తర్జన భర్జనంబులకు ధైర్యముఁబాయని ధైర్యమూర్తి; నీ  
కర్జును నప్పగించితిని హానిదొలంచి యనుగ్రహింపవే ?

కృష్ణ:-(ధర్మరాజుతో) ఓహో! ధర్మరాజా! కర్ణుడనిన నీకింత  
భయమున్నదని నేనింతకుపూర్వమే తెలిసికొనియున్న—  
ఎట్లయినఁ కర్ణుని మనపక్షమునకు నాకర్షించియేయుందును.

ధర్మ:-కృష్ణా! నీతోఁజెప్పుకేమి ?

ఉ. బెంగ జనించు డెందమున వీరుని కర్ణుని పేరువిన్న; న  
య్యంగభవారి ఘోరనిట లాంబకతుల్యము వానిమోము చూ  
డంగల వీరుఁడెవ్వఁడక టా! యని వానిజయించుటెట్లు? మా  
యంగదనెట్లు బాపెదవొ యర్జును నేగతిఁగాచుకొందువో ?

కృష్ణ:-అర్జునా! విన్నావా? మీ యన్నగారి మాటలు. నిన్ను నే  
నెట్లు కాచుకొనఁగలను ?

## కర్ణవిక్రమము.

చ. విడువఁడునిన్నుఁ గర్ణుఁడరి భీకరుఁడాజినెదిర్చి యెట్టులేన్  
పొడువకపోడు, మాగధుని పొంకమణించిన యుక్కలుండువాఁ  
డడలక నీవు కంటఁబడి నంతనె హుమ్మసిహుంకరించు; నె  
వ్వడువననిన్నుఁగాచుకొన వచ్చునునాకు వచింపుమర్జునా ?

గుట్టములఁ గాపాడుకొనుచు నన్ను నేఁగాచుకొను నప్పటికే  
తలప్రాణము తోకకువచ్చును—వినుచున్నావా! అర్జునా? నన్ను—  
గుట్టములనీవు సంరక్షింప నవసరములేదు— నిన్నునీవు కాచుకొని  
యుద్ధముఁజేసినఁ జాలును.

అర్జుః—కృష్ణా! నన్ను నీవెఱుంగుదువు. నిన్ను నేనెఱుంగుదును—  
ఇప్పుడీ ప్రసంగముతో నేమిప్రయోజనము—

(తెరలో రణదుండుభి మ్రోగును)

అర్జుః—విన్నావా!

గీ. సమరదుండుభి మ్రోగించి సరభసమున  
వచ్చెఁ గర్ణుండు; వ్యర్థ సం భాషణమున  
నిట్లుకాలంబు వెచ్చింప నేల మనకు?  
నేనెఱుంగని కర్ణుఁడా నిజముచెప్పుము.

కృష్ణుః—ధర్మసందనా? నీ వింత భయపడ నవసరములేదు. శల్యుని  
సారథ్యము—బ్రాహ్మణశాపము—కర్ణునకుఁ బ్రాణాపాయ  
కరములు—ఇంతకు నీ తమ్ముఁడు తక్కువవాఁడా ?

## కర్ణవిక్రమము.

శా. తంతంనాదము మారుమ్రో గగ ధను ప్రియకారముంజేయు శ్రీ  
కంతున్దాకి జయించి పాశుపతమున్ గైకొన్నవాఁ డక్కటా  
శుంతున్ కర్ణునిఁ జూచి జంకునె? మహా శూరుండు నీ తమ్ముఁడు  
త్కంఠన్ దక్కియొకింతతాళుము భయో త్పాతంబు నీకేటికిన్.

ముందుమేము వెడలుచున్నారము వెంటనే భీముని—  
సాత్యకిని బంపుము.....

(మువ్వురు నిష్క్రమింతురు.)

ఇది

తృ తీ యాం క ము.



# ❀ కర్ణ విక్రమము ❀

తు రీ యాం క ము.

—K—

కురుక్షేత్రము. ప్రవేశము—భీముఁడు.

భీము:—“కర్ణునితో దృష్టద్యుమ్న సాత్యకిప్రముఖులుపోరుచుందురు.  
నీ వొకయోర దుశ్శాసను మార్కొని పోరుము. దుర్యో  
ధనుఁడు వచ్చినచో నర్జునుఁడడ్డగించును. అశ్వత్థామ  
యుద్ధమునకు రానని ప్రతిజ్ఞ జేసెను. సులభముగ దుశ్శా  
సను వధియింపవచ్చు”నని శ్రీకృష్ణుఁడు నాకుఁడెలిపెను.  
(తెరవైపుజూచి) కృష్ణుఁడాహ్లాపించినటు లల్లదే, దృష్టద్యు  
మ్నుఁడు, సాత్యకియుఁ గర్ణునితో నతితీవ్రముగఁబోరుచున్నా  
రు. ఇదియే ముచిసమయము. దుస్ససేనుని జాడయేనాకుఁ  
గనుపట్టకున్నది. ఓరీ! పశువా దుశ్శాసనా!

చ. కసికరమున్ దొఱంగి సతి గాసిలఁజేసిన దుష్టచిత్త! నా  
మనమున నాటుకొన్న యవమానము కౌరవ నాశనార్థమై  
యసలము భంగిఁ బ్రజ్వలితమై కనుదమ్ముల, నెమ్మొగంబునన్  
గనుపడి నిన్ను నొక్కతృటి కాలములో దహియింపకుండునే.

ఓ కౌరవవీరులారా! మీయువరాజెచ్చట డాగియున్నాడు?  
నేడు రణరంగము నలంకరింపఁడాయేమి ?

## కర్ణవిక్రమము.

గీ. యమతనూజనాజ్ఞా శృంఖ లమున బద్ధ  
మయ్యె భీమగజంబంచు నరసి నాడు  
సభను చూపించె నసమాన సాహసంబు  
నిపుడు రాడేమి ? నేడు విశృంఖలుండ.

ఓ కౌరవయోధులారా! మీరేడ పాండవులతో యుద్ధ  
మొనర్చుటేడ. కురునంశము నశింపజేయుటకు నే నొకండఁ  
జాలనో ? మిమ్ముల మీతేని వధించుటకు నొక్క తృటికాలమైన  
నా కక్కటలేదు. పాండవులనిన నల్పులని మీ రెల్లరుఁదలంచి  
కౌరవపక్ష మవలంబించిరేమి?

గీ. సింహశార్దులములతోడఁ జెలఁగి హరిణ  
కోటి పోరాటమును సల్పఁ గోరినట్లు  
పాండవానీకములతోడ బవరమునకుఁ  
గడఁగి మోహరించు తలంపు కౌరవులకు.

ఉ. శూరుఁడటంచు నించుకయు సూతజగీతజు లెక్కసేయ, వి  
స్తార బలాధికుండనుచు శల్యునిగిల్యునిఁ గంటఁజూడఁ బెన్  
దోరపు బల్లిదుండనుచు ద్రోణజుగీణజు సాటిసేయ, దు  
ర్వారగదాహతిన్ గురు నృపాలునిఁ గాలుని ప్రోలికంపెదన్.

(అని తెరవైపుఁజూచి) హా క్రూరచిత్త ! పాండవద్వేషి!  
ఇప్పటికి నాకంటఁ జిక్కితివిరా దుశ్శాసనా!

చ. నరపశు వెన్వఁడాదుఃపద నందన కుందగఁ గొప్పుబట్టె; నా  
కురుసభలో నెనాడు సతికోకలఁగైకొనె; నెట్టి క్రూరు హృ

## కర్ణవిక్రమము.

త్సరసిజ శోణితాసవము ద్రావంగనేను ప్రతిష్ఠఁ గొంటి; నా  
నెరసరి మద్భుజద్వయవనిన్ బడఁబోవంగలేరె కారపుల్ ?

ఇక నేఁ గాలము వెచ్చింపఁజనదు. అసహాయుండై చిక్కిన  
ధర్మనాశను దుశ్శాసను నిపుడే వధింప వలెను.

సీ. విదళిత విపులారు హృదయ కటాహ ర

క్తాఘవారిని స్నాన మాచరించి

వైరి భూధవరక్త వారి ధారాధాత

కేతనాంబరములఁ బీఠిఁదాల్చి

భయద గదాహతి భగ్నీకృత లలాట

పట్ట రక్తము ఫాల పదవిఁదీర్చి

కూరబుద్ధి కపాల సారస సంభూత

రక్తమన్ మధు వను రక్తిఁద్రావి

గీ. దుస్ససేనుని మాంసంబుఁ దుష్టినార

గించి; మిగిలియున్నది కాక గృధ్రములకు

నామెతల నిత్తు; భయద సింహాంబనంగ;

నన్యరాజన్యముఁడనై జన్యమునను.

కౌరవవంశపాంసనా! నా బాహుపంజరమునకుఁ జిక్కి  
యమునకుఁ దక్కితివిరా! (అని గదాదండముఁ ద్రిప్పుకొనుచు  
భీముఁడు నిష్క్రమించును.)

# కర్తవ్యము

కురుక్షేత్రము—కౌరవశిబిరప్రాంతము

(మూర్ఛాగతుండైన దుర్యోధనునితో సూతుఁడుప్రవేశించును.)

సూతుః—అన్నప్రతిజ్ఞ కెక్కడ భంగము వచ్చునోయని యర్జునుండు శరపరంపరల వీరసందోహముపై వెదజల్లునపుడు మా రాజు తమ్మునిఁ బోవఁబోవుతఱి వాని కూర నారాచములకు మూర్ఛాగతుండయ్యె. ఇక భీముని యాటోపము నుడువవలెనా ?

ఉ. మన్నిగొనంగవేపులను మాటికి వేటరి పంచినంత లా వెన్నక వాడిగోళ్ల వధి యించుచుఁ గ్రొవ్విచరించునట్టి మువ్వన్నె మొకంబుచందము, స్పృహలునిపంపున రేగు బంట్ల నా పన్నురఁజేసి కచ్చియ నవారిత లీలనొనర్చె నుగ్రుండై.

భీష్మద్రోణ సైంధవాదివీరులు మున్నె గతించిరి. దుశ్శాసనుండు తన కనులయెదుట వధింపఁబడియె. ఇట్లయ్యుఁ గర్ణుఁడు తన్నుఁ గాపాడఁగలఁడను నడియాస యెందులకో తెలియకున్నది. (అని దుర్యోధనుఁజూచి) పాపము. రాజరాజై సకలైశ్వర్యముల ననుభవించి పెక్కు సామంతరాజులచే సేవితుండగు నితఁడెట్టి యిక్కట్టులకుఁ బాల్పడియెను.

గీ. వీర మత్తి యేనుంగు మ్రోకు విమృష  
నాకులన్నియుఁ ద్రొల్లిన యటుల, గాఢు  
బిడ్డయన్ గౌరు కురువంశ వృక్షమడలఁ  
గొట్టఁ గౌరవసంతతి కూలె నకట.

దుర్యోధనుఁ:- (మూర్ఛదేరి) తమ్ముడా! దుశ్శాసనా! భీతిలకుము.  
ఇదే వచ్చుచున్నాఁడ.

సూతుఁ:- మహారాజా! శాంతింపుము. శాంతింపుము.

దుర్యోధనుఁ:- ఓయీ! రథము రణరంగమునుండి తొలఁగించితివేల?

సూతుఁ:- ప్రభూ తమా! ఇంచుక తాల్మిఁబూనుడు.

దుర్యోధనుఁ:- ఓరీ! రాజద్రోహి!

గీ. పాండవాధముఁ డొక్కండు గండుమిగిలి  
తమ్ముకుఱ్ఱను తెగటార్చఁ దలఁచునపుడు  
నాదు గారాబుఁదమ్మునిఁ బ్రోదిసేయ  
నేగు నన్ను సంకిలిసేయ దే దురాత్మ.

సూతుఁ:- రాజాధిరాజా! నేను దురాత్ముఁడనే. యువరాజుగారు  
వీరస్వర్గముఁజేరిరి.

దుర్యోధనుఁ:- హా! తమ్ముడా! దుశ్శాసనా! మదాజ్ఞానువర్తి!

సూతుఁ:- దేవా! ఊరడిల్లుఁడు. గురుపుత్త్రిఁడదే వచ్చుచున్నాఁడు.

దుర్యోధనుఁ:- హా! కురువంశవిభూషణా! సోదరరత్నమా! భీష్మద్రోణు  
లడంగినను, సుతులు, చుట్టములు నశించినను, గెలువఁ  
గల నను నాశావృక్షమునకు నీ కతనచలనము పుట్టినది  
గదా! తమ్ముడా! ఇక రాజ్యమేల? యుద్ధమేల? హా!  
సోదరరత్నమా! దళితరపుసేన! దుస్ససేన!

అశ్వః:- (ప్రవేశించి) జయము. జయము. మహారాజా!

సూతుఁ:- (తనలో) వారువముల విశ్రమింపఁజేసెదఁగాక. (అని  
నిష్క్రమించును.)

దుర్యోధ:- ద్రోణనందనా! ఇంకజముమేల ?

సీ. ఎవ్వనిపేర్ని నేమసంద్రంబులు

జీవనంబులఁబాసి చెడినశించు

నెవ్వనిఁగాంచిన ఋషులాదిదేవతల్

గడగడభీతిచే వడఁకువార

తెవ్వనిసభలోన నెదిరింపఁజాలక

భీముఁడంతటివాఁడు బెండువడియె

నెవ్వని బల్మికి నెంతటిఁజోదైనఁ

బిటికితనంబున వెన్నుసూపు

అ. వె. నెవని బెట్టిదంపు రవలి వీనుల విన్నఁ

బాండురాజు సుతుల గుండె మండు

నట్టి నాదు తమ్ముఁ డట్టి గండుమగండు

దిక్కులేక నేడు తెగినవాఁడు.

అశ్వ:-రాజా! ఊరడిల్లుము. గణించినకార్యమునకు విచారించిన  
లాభమేమి? తొలుతనే యుద్ధమువలదని పెద్దలు నుడివరి  
గదా ?

దుర్యోధ:-హా! తమ్ముడా! మదాజ్ఞానువర్తి!

సీ. కడిదిబొబ్బమెకంపుఁ గడిమిలావులమీఱఁ

గాఁజాలు కర్ణుండు ఘనబలుండు

సాణుని దీర్ఘని ద్రాణుఁజేయఁగలట్టి

గురుతనూజాతుండు గురుబలుండు

శాత్రువకాంతార సంహారభేలనా

## కర్ణవిక్రమము.

యత్తచిత్తుఁడు కృపుం డధికబలుఁడు  
కొండలన్నియు గుండ పిండిసేయగనోపు

శల్యుండు శత్రుహృచ్చల్యసముఁడు  
అ. సమదగజసమాన సత్వమూర్తివి నీవు

పోరి యుసుఱుఁగోలు పోవుటఱయఁ

గంజభవునివాత కారణంబగుఁగాక

గాలిచూలి బలిమి కారణంబె.

అశ్వ:-రాజా! ఎవరున్న నేమి? కాలధర్మము మీఱ నెవ్వనితరము.

మిగిలినవారిఁ జూచియైన సంతసింపుము.

దుర్యో:-ద్రోణనందనా! మిగిలినవా రెందరున్నను నా కేల?

గీ. ఘనతరంబగు నుద్యాన వనమునందు

నెన్నియున్నను వృక్షంబు లేమిఫలము?

సౌరభంబున సకల ది క్షయమునించు

స్థల కమల మొక్కఁడేనియుఁ జాలదొక్కొ.

అశ్వ:-రాజా! విచారించిన లాభమేమున్నది? నా పలుకులాల

కించిన బాగుపడియెదవు. కర్ణుఁడు నినుఁ బోవఁజాలఁడు.

దుర్యో:-నన్నుఁ బోవఁజాలఁడా? ఏమనియెదవు?

అశ్వ:- అనుట కేమున్నది? నాపలుకులఁగల నిజము గ్రహింప

కుంటివి. అందులకు విచారింపుచుంటివి. మన్మనోభిప్ర

యముఁ బూర్ణముగఁ దెలిపెద వినుము.

శా. ఆవాచాలుని కర్ణ నమ్ముకొని బా హుటంబుగా నీవు పెన్

జేవల్లావులఁ గల్గు పోటరివలెన్ జృంభించి గర్వించి రా

## కర్ణవిక్రమము.

తీవింజూపినఁ గీడుమూడు ననిఁ పో టిన్ బోరు బంటెవ్వఁడీ  
 వా?వాడా?యెవడోపుఁ గ్రీడిఁదునుమన్ ప్రారూఢిగందెల్పుమా.  
 దుర్యోః—నిరుత్సాహంపుఁబలుకుల నీవెన్ని పలికినను సూదిమోపు  
 నంత నేలయైనఁ బాండవుల కీయఁజాలను. పితౌర్జితమైన  
 రాజ్యమును పాండవుల కెట్లొసంగఁగలము.  
 అశ్వః—ఒసంగుటకు మానుటకు నీవెవండవు. ఇట్లు పలికినవార  
 లనేకులు గలరు.

ఉ. ఆరయ నెందతెందరు ధ రాధిపులేలి నశించియుండ రీ  
 ధారుణియెల్ల నొక్కనికీఁ దక్కునె? యెయ్యదిశాశ్వతంబు? ని  
 మ్మార్ణవైరమూని యనిఁ జచ్చుటయే ఫల మొందుగాక,దు  
 ర్వారబలాన్వితుండెవడో వాడె సమస్త ధరాధినాథుడో.  
 దుర్యోః—ఆఁ ఏమీ? కురురాజ్యరమానాథుడగు దుర్యోధనుడో  
 నశించునని పలికెదవు.

అశ్వః—అట్లునేఁబలుకఁగలనా? లోకనైజముఁ దెలుపుచుంటిని.  
 ఉ. “ఏను బలాన్వితుండను మ హీస్థలి నెల్లను నేన యేలుదున్  
 గాని యొకండు నన్ను నరి కట్టఁగజాలఁడు; నా పురంబునన్  
 భానుఁడు గ్రుంకఁజాలఁడ”ను పల్కులఁబల్కిరి రాజులెందఱో  
 మానవనాథ! యీదురభి మానముతోఁ బనియేమిచెప్పుమా.  
 దుర్యోః—గురుపుత్రా! రాజద్రోహమునకుఁ బాల్పడుచుంటివా?  
 అశ్వః—రాజద్రోహ మిందేమున్నది. నీమేలు గోరువాడఁ గాన  
 మంచిచెడ్డల నెఱుంగఁజెప్పితిని. కర్ణుఁడు పలికిన పలుకులఁ  
 బట్టియా సాహసించుచుంటివి.



## కర్ణవిక్రమము.

చ. అటచెడి వెట్టిబీరముల యందుఁగలట్టి నిజంబుఁగల్గ నీ  
వెఱుఁగవుగాక; సూతసుతుఁ డెట్లనినం దలయాతు వార! ప  
ల్లటపులు నిక్కువంబుగ జ యంబొనగూర్చునె? రజ్జలాడినన్  
వెఱచెడువాఁడె ఫల్గుణుఁడు మోబరవిత్తులు నీవుఁ గర్ణుఁడున్.

దుర్యోధుఁడు:-నాకు గర్భవైరులగు పాండవులతో నెట్లు చెలిమి వాటిల్లు  
నని నీ వూహించుచుంటివి. ఇట్టిపలుకులవలన లాభ మే  
మున్నది.

అశ్వ:-రాజా! నీకు సోదరులగు పాండవులు గర్భవైరులా ? ఎట్టి  
సంబంధము లేని కర్ణుఁడావుఁడా? ఏమి యీ విరుద్ధాభి  
ప్రాయము.

ఉ. బద్ధవిరోధు లెన్నఁదగుఁ బాండవులంచుఁ దలంచి, కార్యసం  
సిద్ధియొసర్పఁగాఁదగిన స్నేహితుఁ డావుఁడు కర్ణుఁడంచు ద  
ర్పిద్ధతి సాటియెవ్వరని యున్నతినుండెద వీవు; కర్ణుఁడున్  
యుద్ధమునందుఁజచ్చిన ను యోధున! సాధనమేమి చెప్పుమా.

దుర్యోధుఁడు:-(విననియట్లు నటించి తెగవైపుఁజూచి) ఎవఁడురా  
యచ్చట ?

సూతుఁడు:-(ప్రవేశించి) ఏమియాజ్ఞ ?

దుర్యోధుఁడు:-రథము యుద్ధమునకు సిద్ధమగుఁగాక.

సూతుఁడు:-అమోఘము రాజాజ్ఞ. (అని నిష్క్రమించును.)

అశ్వ:-రాజా! నేఁ జెప్పనది బాగుగ నాలోచించుకొనుము. నీ  
కుపదేశించుట దోషమని యెఱుంగును. పామునకుఁ

బాలు విషనర్దనమన్నట్లు సజ్జనోపదేశమున మూఢుఁడు  
ప్రకోపించుఁగదా ? (అని అశ్వత్థామ నిష్క్రమించును.)

దుర్యోధనుఁ—ఈ పలుకులకు దుర్యోధనుఁడు భీతిలునా ? వైరుల  
వధించి సామ్రాజ్యవైభవములఁ బడయఁదలఁచుట నృపుని  
స్వభావముగదా ? యుద్ధక్రమ మెట్లున్నదియుఁ బరీక్షించె  
దఁగాక. (అని నిష్క్రమించును.)

రణరంగము. — కురుక్షేత్రము.

(దుస్ససేనుని శిరముఁ దొడపై నిడి కర్ణుఁడు విచారించుచుండును.  
శల్యుఁ డోదార్చుచుండును.)

కర్ణుఁ—ఈ మృతక శేబరముఁ జూచుటకు నా కను లెట్టి పాపంబుఁ  
గావించెనోగదా ? హా ! దుశ్శాసనా !

గీ. అప్రహత సుప్రతాపంబు సుప్రసిద్ధ  
శౌర్య గాంభీర్య బలసాహ సములఁగలుగు  
నీవు లేకుంటఁ గురువాహి నీ గణంబు  
లోపముంజెందె నధిక సుతాపమునను.

శల్యుఁ—పాపము ! నీ విట్లుచింతించిన లాభ మేమి ? చచ్చినవారలు  
లేచి వత్తురా ? కాలము విషమించినది.

కర్ణుఁ—హా దుశ్శాసనా ! నీవు చచ్చిపడియుండుటఁ జూచుచున్న  
యీ కన్నులు నన్ను మోసపుచ్చుచున్నవి.

## కర్ణవిక్రమము.

గీ. చచ్చిపడియుండుటద్ది ని శ్చయమయైనఁ  
జూచుచున్నకొలంది నా చూడ్కి నన్ను  
మోసపుచ్చెడి; బమ్మెర పోయెబుద్ధి;  
లెమ్ము నేను కర్ణుడఁ గౌగి లిమ్ముసఖుడ.

శల్యుః—కర్ణా! నైన్యాధిపతినయ్య నీవు చింతించుచున్న, మిగిలి  
యున్న నైన్యము దైన్యముఁజేయును. యుద్ధమునఁ జచ్చిన  
వారిఁగూర్చి దుఃఖించుటయా కర్తవ్యము ?

కర్ణుః—నుద్రానాథా! మఱి యుద్ధమెందులకు ?

మ. కలయో నిక్కువమో వచింప నరుదై కన్పట్టె; నా కెయ్యెడన్  
చెలియై చుట్టముకన్న మిన్నయ్యి సు శ్రీరాజ్యభోగంబులన్  
గల దుశ్శాసనుఁడిట్లు చచ్చిపడియుంటం గాంచితిన్ స్రుక్కితిన్  
పొలుపుందక్కితి నెట్లుపోరుడు ద్రవీభూతాంత రంగుండనై.

శల్యుః—విచారింపవలసినదే. ఎవరుఁ జావకుండ యుద్ధముఁ జేయ  
గలమా ? చచ్చినవారిఁగూర్చి విచారించుచున్న లాభ  
మున్నదా? నీ వేడ్చు చాలించి వేగమేరమ్ము. నేను దుర్యో  
ధనుఁ జూడవలయు. (అని శల్యుఁడు నిష్క్రమించును.)

కర్ణుః—అవునవును. లాభ మేమున్నది. సర్వము సూన్యము. నా  
జన్మమే సూన్యము. చచ్చిచెడి యుద్ధముఁజేసి గెలిచిన  
నానందించువార లేవరు. భార్గవుని శిష్యుండనై, విజిత  
జరాసంధాది వీరుండనై, విజయధనుర్ధరుండనై, దుర్యో  
ధను నంతటివానికి మిత్తుండనై, కౌరవసేనానాయకుండనై

## కర్ణవిక్రమము.

యుండియు, మానవాధముఁడొకండు, దుశ్శాసనుఁ జంపెఁ  
గదా! హా క్రూరా! వాయునందనా! నే లేనిసమయంబునఁ  
జంపిన నిన్నుఁ గర్ణుండేమిచేయునో గ్రహింపకుంటివిగా ?  
నేజేసిన యుపకారమునకుఁ బ్రత్యుపకారము బాగుగఁ  
జేసితివి.

చ.మునుపొకమారునిన్ను నొక ముల్కినిఁగొట్టి రథాశ్వసూతులన్  
దునియలఁజేసి కేతనముఁ ద్రొంచిన నీవు జణింగి పందనై  
యనినొక యోరడాఁగు సమ యంబున నీదరిఁజేరి యింటికిన్  
జనుమని బోచినాడ నది నాయెడ నివ్విధిఁ గీడు మూడెబో.

హా! దుశ్శాసనా! నినుఁజంపినవాఁడు కర్ణుఁడుగాని భీముఁడు  
గాడు. చేతికిం జిక్కునాడె యా కృతఘ్నునిఁ జంపితినేని నీవు  
చచ్చియుందువా ?

మ. నదిపుత్రాదిమహారథుల్ వివిధ సేనానాయకుల్ నన్ను నె  
ల్లదముంజేసినఁ గోపభార వహనక్లే శంబు నెమ్మామునం  
గదురన్ వారల సేసడించిన నినుం గాపాడలేనైతి; నా  
కిదియేనా కడసారిచూపు విధినే నేమందు దుశ్శాసనా.

మ. నదిపుత్తుండు, ఘటోద్భవుండు, హర్షనై నన్ మీఱు దోస్సార సం  
పదచేఁ గ్రొవ్విన వీరులయ్యును సుహృద్వాత్సల్య మేపార నా  
కదంబే బహుభంగులంబొగడు నిన్ గాపాడలేనైతి; నా  
కిదియేనా కడసారిచూపు విధినే నేమందు దుశ్శాసనా.

మిత్రమా! దుశ్శాసనా! ఇదియే కడసారి కౌగిలి. ఇదియే  
నా కడసారి చూపు. (అని లేచి ధనుస్సుఁబూని)

గీ. ప్రళయపర్జన్య ముక్త నిర్హతసంఘ  
సదృశపుంఖానుపుంఖాస్త్ర సంఘయ దళి  
తారి కదళికామండ సం హారఖేల  
నంబుఁ జూపెద నిష్పాండ నంబుగాగ.

(అని తెరవైపుఁజూచి) ఓ పాండవయోధులారా!

శా. వీడంగైకొని డాఁగిరో పటచిరో భీతిల్లిరో నేడు పో  
రాడంజాలరో? నేను లేని తటి ర కౌఘంబులంద్రావి జ  
ల్లాడంజాలిరె? చక్రి సంతసితేనే యాశాశ్య మీడేరేనే  
ఏడీ భీముఁడు వాని తమ్ముఁడు నరుం డేడీ పిలోకింపరో.

(అని నిష్క్రమించును.)

పాండవశిబిరప్రాంతము  
ప్రవేశము. — కృష్ణార్జునులు.

అర్జుః—కృష్ణా! రణరంగముఁజూడుము. ఎన్నఁడులేని సంక్షోభము  
నే డుండుటకుఁ గారణము దుస్ససేనుఁడు వధింపఁబడు  
టయే. అహో! ఎంతభయంకరముగ నున్నది.

మ. ఫణిరాడ్గ్గివ విలోచనానలశిఖా ప్రద్యోతమై పౌర్ణిమో  
ల్బణకూపారసదృక్షమై ప్రళయవే శాలోల భూగోళమై  
గుణరావాన్విత రోదసీకుహరమై కోలాహలోద్వేలమై  
రణభూభాగముఁ జెప్పనొప్పెఁగడు గ ర్జ్జత్పుష్కలావర్తమై.

## కర్ణవిక్రమము.

కృష్ణుః—కర్ణుని యాటోపమే యీ కోలాహలంబునకుఁ గారణము.  
ఆకసము కనంబడకుండఁ జేయునవి కర్ణునిబాణంబులే  
సుమా ?

గీ. కుండలీకృతచండ కో దండ కాండ  
ముగ్ధినిర్గత శరగణం బులను వైరి  
భూధవమహాో మహాోగ్రాగ్ని పౌలుపు సెడగ  
సేయుచుండఁ గర్ణుండు వి జృంభణమున.

అర్జుః—అన్నగారి సేమంబరయుటకుచున్నీ కర్ణుని పెంపణంచుటయే  
కర్తవ్యమని నాకుఁ దోచుచున్నది.

కృష్ణుః—అట్లొనర్చుటయు లెస్సయే. కర్ణుని యునికిఁ గనుంగొనుము  
అర్జుః—(నలుదిక్కులఁజూచి) అహహా! కృష్ణా! చూచితివా కర్ణుని  
భీకరాకారము. భయముగొలుపుచున్నది.

మ. ప్రళయార్ధోదయకాలమై వెలిఁగె నేత్రద్వంద్వమాస్యంబు ప్ర  
జ్వలితంబై బహు భీకరంబయి యవాచ్యంబైప్రకాశించె దృ  
ష్టులు బాణంబులు మూక నొక్కతటిఁ దోడ్తోఁదాకు; నౌరౌఠ! నా  
తలమా చూచి వచింప నంగవిభు దుర్ధర్ష ప్రతాపోన్నతిన్.

అహా! కృష్ణా! అది ముఖమండలమా ? లేక యగ్ని  
కుండమా? ఔరా! చూచి వచింప వేయకనులు చాలివచ్చునా ?

సీ. ఆతపప్రస్ఫోటి తాఖిల క్షౌధర

మధ్యాహ్న మార్తాండ మండలంబా  
బహుభీకరానల పాషాణ ఖండిత

బ్రహ్మాండభాండాగ్ని పర్వతంబా

## కర్ణవిక్రమము.

ఆత్మభూ హరణార్థ హరనయనోద్ధూత  
కీలి కీలాకలా పాలయంబూ

కబళితాఖిలజీవ కల్పాంత మృత్యు భీ  
షణకాలఫణి ఫణా మణిగణంబూ

గీ. ఘనగుహాతుల్య వివర భీ కర శతఘ్ని  
కా వినిగ్గత తత లోహ కందుకంబూ  
యవఁగ దుర్నిరీక్ష్య ప్రతా పాధికమున  
వర్ణనాతీతమై యొప్పెఁ గర్ణముఖము.

కష్టుః—అర్జునా! నెవ్వెఱ పాటొందుచున్నావేమి ?

అర్జుః—కృష్ణా! కర్ణనిఁజూచి మాటలాడుము.

గీ. భయదసంవర్త పావక జ్వాలలనఁగ  
సంజకెంజాయ రంజిల్లు చక్షువులను  
యముని దంష్ట్రలఁబోలు బాణములఁ బూని  
వచ్చెఁ గర్ణుండు దురము దుర్భరము కరము.

కష్టుః—అర్జునా! నీవు విజయుఁడవే ? సాదియముఁ గొల్పుచున్నది.  
కనులార నీ మొగముఁ జూడనిమ్ము.

చ వెరవున శర్వునింగెలిచి భీష్ముని బల్మినిఁగూల్చి దోణి సం  
గరమున నోర్చిపేర్చిన మగండ బలుండ నటంచు నీవు పెన్  
గరువముఁబూను లావరివి కర్ణుని మోమునుగాంచి పందవై  
పరువిడి పోదలంచెను సె బాసు! బృహన్నల!నిన్ను మెచ్చితిన్.

ఇంతియగాక నీవు పులుకునడి సహితము యోగ్యముగా నున్నది. అపజయము వాటిల్లునని గ్రహించియుఁ బోరఁదగదు. (సోత్పాసముగ)

గీ. ఫాలనేత్రంబు తెఱచిన ప్రళయకాల  
కాలకంఠుని వలె నేడు కర్ణుఁడదిగో  
వచ్చియున్నాడు నీశక్తి పసికిరాదు  
రథముఁ ద్రిప్పెద మృత్యుకా రణము రణము.

అర్జు:-కృష్ణా! పందననుకొంటివా యేమి? సరియే. యుద్ధమునకు రథముఁ ద్రిప్పుము. నీవు మెచ్చుకొనునట్లు కర్ణుని మోహ రించెద.

కృష్ణ:-(సోత్పాసముగ) వలదు. వలదు. అంతటిసాహసంబున లాభమేమి ?

గీ. తొలుతఁ జాకున్న నానల గెలుపుమాట  
చూచుకొందము డెందము సూటిపఱచి  
రథముఁ ద్రిప్పెద నర్జునా ప్రాణమున్న  
వనమునందైన నివసించి బ్రదుకవచ్చు.

అర్జు:-కృష్ణా! పోరాడుటకు దేశకాలపాత్రముల నెఱుంగవలదా. కర్ణునిచే నవమానింపఁబడిన యన్నగారి సేమం బరసివచ్చి పోరాడవలెనని నా యభిప్రాయము. ఎఱిగి యుండియు నిట్లు యుక్తాయుక్తము లరయకున్నందులకు విచారించు చుంటిని.



## కర్ణవిక్రమము.

కృష్ణ:-అర్జునా! యుక్తముగానే పలుకుచుంటి. ఇందయుక్త  
మేమున్నది.

చ. కొలువుననాడు సూతసుతుఁ గూల్చెదనిశ్చయమంచు ద్రోణ భీ  
ష్ములు వినుచుండ గాండివముఁ బూని వచింపవో? రిత్తపల్కులన్  
బలికితొ? నీదుజిహ్వా బహు భాషలనేర్చెనో? త్రుప్తవత్సెనో  
ములుకులు? మేలు! మెచ్చఁదగు పోటనివోచువు మాటలేటికిన్?

అర్జు:-కర్ణునిఁ జంపఁజాలననియంటినా? లేక భీతిల్లుచుంటినా?  
అనుచితములనేల భాషించుచుంటివి?

కృష్ణ:-అర్జునా! కర్ణునిఁ జంపెదనని పలుకుచుంటివే-అల్పుఁడనియా  
నీ యభిప్రాయము.

చ. అతఁడలసుండుగాఁడు, శిరమందు శిరోజములెన్నో, యన్ని పో  
రితముల నాటితేటిన గరిష్ఠుఁడు; వీరులలో వరిష్ఠుఁడ  
ప్రతిహత వీరుఁడతని శరంబుల కుల్లముతల్లడిల్లె; నో  
ర్చితిఁ బరికించితిన్ సమరరీతి; గ్రహించితి నీదుచేవయున్.

సీ. భక్తనత్సలుఁడైన ఫాలాక్షుతోఁ బోరి

గెలుపొందు టది యొక గెలుపు గాదు,  
సుతుఁడంచు వెనుదీయు సురనాధుతోఁ బోరి

జయమందు టది యొక జయము గాదు,  
పక్షపాతముఁ బూని వచ్చిన భీష్మునిఁ  
గూలఁద్రోయుట యది గొప్పగాదు,

## కర్ణవిక్రమము.

కూర్మశిష్యుడవంచుఁ గొనియాడు ద్రోణుతోఁ

బోరాడుటది యొక పోరుగాదు,

గీ. మగధదేశాధిపుని గెల్చి మాలినీ పు

రంబుఁ గానుకగాఁ గొన్న రాజవరుని

విజయకోదండ ధిక్కుత వీరవరుని

కర్ణుని, జయింపబొమ్ము పృ ఖ్యాతిఁగొమ్ము.

అర్జుః:-కృష్ణా! ఏమనుచుంటివి? కర్ణుని జయింపబొమ్ము పృఖ్యాతి  
గొమ్మనియా? అయ్యది నాకు ఘనముగాదు. కర్ణుడనిన  
నాకొక లక్ష్యమా?

గీ విజయనామాంకితుండను విబుధ వినుత

సత్యముంగల వీరుండ సవ్యసాచి

నరి నృపాల కర్ణజ్వర మైన దేవ

దత్తమున్వినఁ గర్ణుడెం తటి ఘనుండొ?

కృష్ణుః:-అర్జునా! అన్న సేమంబరసివచ్చి పోరాడెదనని యంటివే.  
అప్పుడీకర్ణు డేమగును?

అర్జుః:-భగ్గునమండుచున్నయగ్ని కాలక్రమమున శిశిరస్వ భావముఁ  
జెందకుండునా ?

కృష్ణుః:-అట్లనా? సరియే. మీ యన్ననుఁ గాంచివచ్చి పోరు  
టయు లాభకర మే? నీ యభిప్రాయముతో నేకీభవించితిని.  
రమ్ము పోవుదము.

(ఇరువురు నిష్క్రమింతురు.)

~~~~~

# \*\*\* కర్ణ విక్రమము \*\*\*

పంచమాంకము.

—K—

పాండవ శిబిరము.

విచారముతో ధర్మరాజు ప్రవేశించును.

ధర్మ:— నేననుకొన్నట్లయినది. ద్రోణభీష్మాదివీరుల భయము నా కించుకంతయు లేకున్నను కర్ణుని భయమొందు నన్ను బాధింపుచుండెడిది. వసవాసంబుననుండు సమయమునఁ గర్ణునిభీతిచే నిద్రాహారంబులులేక కృశింపుచుండెడివాఁడను. కురుసేనాంగ వసప్రదేశమునఁ గౌరవ క్రోడములను బరిమార్పఁదలంచు మాకుఁ గర్ణహర్యక్ష మెదురగుచున్నది. కర్ణుఁడు నాకొనర్చిన యవమానము మఱచెదనన్న మఱపు నకు రాకున్నది. జయము సంశయము. కీడు నిశ్చయము.

మ. ఉదిలంబింతయు లేని కర్ణుఁడు సదుద్యోగంబు నందుంటచే నెదిరిన్ గెల్పుటచాలదుస్తరము, శీఘ్ర కృష్ణుండు మా పార్థునిన్ గదనక్షోణినిఁ బోవఁగాఁగలఁడె? కిం కర్తవ్యతా సంశయా స్పదచిత్తంబునఁ దల్లడిలైదను నా ప్రార్థ మెట్లున్నదో.

కర్ణుండు సైన్యాధిపత్యము వహించినప్పటినుండియు నా

చిత్తమోభ మింతింతయని వచింపవలనుపడదు. మీఁదు విచారింపక  
యుద్ధకార్యభారము వహించితి.

చ. చులకనఁజేసి కౌరవుల చొప్పునెటుంగగలేక బేలనై  
తలఁచితిఁగూరకౌరవ శతంబును యుద్ధమునన్ వధింప నా  
కలవియె యద్ది! వట్టి యడియాసయటంచు నెటింగితిన్ సుప  
ర్వులకు నజేయులైనకురు భూపతులన్ బరిమార్పశక్యమే ?

మున్నిట్టిపాటు పాటిలునని విచారించియున్న సౌఖ్యముగ  
వనమునంద కాలంబు పుచ్చియుండును. ఇపుడిట్లు విచారించుట  
జనుల నెజవేగదా ?

గీ. స్వీయ బలసాహసంబుల విశ్వసించి  
శత్రువులు స్వల్పులనియెంచి సమరకార్య  
భారమువహించి పోరాడి బాధలొంది  
కందుటది నెజమయ్యె లో కంబునందు.

సేవ:—(ప్రవేశించి) జయము. జయము. మహారాజా ? వాకిటఁ  
గృష్ణార్జునులు వేచియున్నారు.

ధర్మ:—సత్వరమే వారలబ్రవేశపెట్టుము.

సేవ:—రాజాజ్ఞ (అని సేవకుఁడు నిష్క్రమించును.)

ధర్మ:—కృష్ణార్జునులు కర్ణనిబరిమార్చి యుందురని తోచు  
చున్నది. అంతటి యదృష్టము నాకుఁ జేకూరునా? శ్రీకృష్ణుఁ  
డుండగా నంతటి యదృష్ట మేలవాటిల్లకుండును. ....  
..... ఏమి నామాధ్యము.

## కర్ణవిక్రమము.

గీ. కర్ణునిబలంబు విక్రమ క్రమమెఱింగి  
యున్నమది వాని వధ విన నుత్సహించు  
దనదుబలహీనత నెఱుంగఁ దలఁపదయ్యె  
నాశయనునది బుద్ధి జాడ్యంబుగాదె.

ఇంతియగాక యితరసహాయ మపేక్షించి యుద్ధభారము  
వహించినమాకు నష్టంబుదక్క లాభ మెట్లుండును.

గీ. కృష్ణుఁడున్నాడు మున్ను! మా కేమిహాని  
యనుచుఁదలఁచితి వైరంబు నల్పముగను  
తలకుఁదాకకుండిన నేమి తెలియద నెడి  
యార్యవచనంబు సార్థక మయ్యెనేడు.

(కృష్ణార్జునులు ప్రవేశించి) కౌరవసామ్రాజ్యలక్ష్మీ ధురం  
ధనునకు జయంబగుఁగాక.

ధర్మ:—(సంతోషముతో వారల నెదుర్కొని)

గీ. కూరకౌరవ వీరసం హారకార్య  
భారమువహించు మీరలు భండనమునఁ  
గర్జునివధించినారె! ని క్కంబుఁదెలిపి  
క్షేణము దొలంగ ననుఁ గౌగి లింపుడిపుడు.

కృష్ణ:—(తనలో) కర్ణుఁడు వధింపఁబడెనని యీతని యభిప్రాయము. (ప్రకాశముగ) రాజా! కర్ణుఁడే చచ్చెనని చెప్పనేల! ఏనాడుమీపైఁ జెలరేగిరో యీనాడే కౌరవులెల్లరుఁ జచ్చిరని యనుకొనుము.

అర్జుః—(తలవంచుకొనియుండును)

ధర్మః—కృష్ణా! కర్ణుఁడొనర్చిన యవమానము మఱచెదనన్న  
మఱపునకు రాకున్నది.

కృష్ణః—ఏమీ! ఆమూర్ఖుఁడంతటి యవమానమొనర్చెనా ?

ధర్మః—ఒనర్చెనాయని ప్రశ్నింపుచుంటివా! ఏమనిచెప్పువాఁడ!

చ. సురలకునైన దుర్భరము సూతతనూభవుఁడ్రుంప నమ్ముమీ  
పిఠికితనంపు డెందమున భీతిలుచుంటిని పెంపుఁదక్కి, నన్  
దురమునఁగూరభల్లముల దుమ్ములుచిల్లులువోవఁగొట్టె; శ్రీ  
హరునిపదంబులొన నిజ మాడెదఁగల్గవచింప శ్రీహరి.

అర్జుః— ( విచారముతో ) నే బ్రదికియుండియు మీకుఁగవ్వముఁ  
జేకూర్చితి. కర్ణునిఁదాకఁబోవుతఱిఁగర్ణ కఠోరముగ నీ  
ఘోరవార్తవిని మీసేనుమరయవచ్చితిని.

ధర్మః—ఛీ ! ఛీ ! అర్జునా! కర్ణునిఁబరిమార్చుకుండ నాసేను  
బరయ వచ్చితివా! కర్ణునిఁ జంపనీతరమానా! మున్నె  
మనలనందఱ నాతఁడోడించె. త్సత్రియుండవై యుండియు  
వైరినిర్జించుటయో ప్రాణంబుల విసర్జించుటయో యొప్పుఁ  
గాని సిగ్గులేక ననుఁజూడవచ్చితివేమి ? అట్లయినఁగర్ణునిఁ  
జంపుకార్యభారము నేనే వహించెద.

ఉ. ఆలమునందుఁ గర్ణుని బృహన్నలయా వధియించు శూరుఁడౌ  
రా? లయకాలరుద్రనయ నాగ్నికణంబులభాతి, మృత్యుదం

## కర్ణవిక్రమము.

ప్రాళివిధంబు భీకరమ దస్త్రపరంసరఁ గుమ్మరించి, నేఁ  
గాలుడనై వధించెదను కర్ణ సుయోధన దుష్టయోధులన్.

(తెరవైపుఁజూచి)

మ. ఎదసంతోషముబూనవేమి! భయమేలే చాొపదీ! యర్జునుం  
డెదిరిన్ గెల్చుట చాలదుస్తరము? శ్రీ కృష్ణుడుచక్రింబునన్  
గదనంబున్ బొనరింపనేల! విను నీ కష్టంబు గట్టెక్కెనే  
డిదె జృంభించెద సూతజాదిరిపులన్ హింసించెదన్ ద్రుంచెదన్.

గాండీవగదాదండ చక్రంబులవిశ్వసించి తెచ్చుకొన్నది  
చాలు. పరులతోనేమి ! (అని కృష్ణార్జునభీముల నుద్దేశించి)

శా. గాండీవంబాక కేలనేల నర చక్రింబేలకృష్ణా ! గదా  
దండంబేటికిభీమ! సంగరమునన్ దర్పాంధులన్ నైరులన్  
ఖండితున్ వెనుదీయకిప్పుడ భుజా కాండద్వయాలంకృతో  
ద్దండాఖండధనుర్విముక్తశరసం తానంబునన్ జూడుడీ.

కృష్ణుఁ—రాజా! మేమిచ్చటికినచ్చుట నీసేమంబరయు తలంపుగాని  
మఱియొందుగాదు. నీవిట్లు కోపించిన లాభముండునా!

గీ. శౌర్యమునఁ దత్తరిల్లినఁ గార్యమగునె !

నక్కయా కుక్కయా కర్ణు నుక్కడంప !

వేల్మిడింజంపఁదరమె యా వీరవరుని

నోర్చివహియింపవలెఁగాక ధర్మరాజు.

ఇంతియగాక కర్ణునిఁజంపుటకుఁ గృష్ణార్జునులు చాలకున్న  
నితరుఁడెవ్వఁడు సమర్థుడగును!

ధర్మ:-అట్లయినచో నీకష్టమెందులకు!

చ. ఆలమొనర్చెదన్ విజయ మందెదనంచువచించుగ్రీడి! పా  
ల్మాలికపల్కుతోదురభి మానముతోఁ బనియేమి మాధవా  
చాలునురాజ్యకాంక్ష; కడు సంతసమొందెదలేకయున్న ? ని  
ర్మూలముగాకయున్నెకుల మున్ బలమున్ గలబంధుకోటియున్.

అర్జు:-అన్నయ్యా! తప్పులన్నియు సైరింపుము. కాలముఁబట్టి  
గదా కార్యములు చక్కఁబడును. భీతిలి డాఁగుటకు  
వచ్చితినిని నీవు తలంపకుము.

ధర్మ:-అర్జునా! ఎందులకీ ప్రగల్భములు ?

గీ. దోషుఁడో భీష్ముఁడో ను రేంద్రుండు సైంధ  
వుండు భక్తవత్సలుఁడో ? కర్ణుండెవండు ?  
కురునృపాలుని ప్రాణస ఖండతండు  
కృష్ణ సాహాయ్యమున్న నిర్జింపఁ గలవె ?

కృష్ణ:-కర్ణు డెట్టివాఁడైనఁ జావకుండునా! నీవధైర్యముఁ బూని  
నందులకు మేమేమిచేయఁగలము.

ధర్మ:-కృష్ణా! ఇంద్రధైర్యము వహించుటకు వహింపకుండుటకు  
నేమున్నది. కర్ణుఁడు వధింపఁబడెనేని రాజ్యమువచ్చును  
అట్లుకాకున్నఁ గానలకేగెదము. ఇంతకు నితరులనేల  
దూషింప వలెను.

మ. మును నేజేసిన కర్మకుం దగుఫలంబున్ దక్క యన్యంబుఁ గో  
రినఁ జేకూరుచె! పందయై నరుఁడువై రిం జంపలేకున్నచో



ననఘా! కానలులేవోకో; విధి బలీయంబన్న లోకోక్తియం  
దన్యతంబుండునె? మాకు నీదగుసహా యంబున్న లేకుండినన్.

కృష్ణః—(రహస్యముగ ధర్మరాజుతో) అర్జునుడు ఖిన్నుడై చింతిలు  
చున్నాడు. వానికి ధైర్యముగఁ బలుకకున్నఁ గార్యము  
విషమించును. ఇప్పుడైన శాంతింపుము.

అర్జుః—అన్నయ్యా! త్రిమూర్తులుఁ బోరవచ్చినను భీతిలేడువాడఁ  
గానని యెఱింగియు నిట్లు పలుకఁజెల్లునే !

ఉ. చేతమునందువాక్కులను చెయ్యలఁబోరితమన్న నెట్టిదో  
భీతియెఱుంగఁ బాపమను భీతియ దక్క! విశేషరోషసం  
భూతకుతూహలంబునను పోరి శచీపతిమెప్పుడెంది యా  
శీతనగాత్మజాధవునిచే వరమున్ శరమున్ గ్రహించితిన్.

(ఇంతియగాక)

చ. తరుణముగాంచి శాత్రవుల దాకి జయించుట రాజనీతి; సం  
గరమున నెన్నిసారు లల కర్ణుని నేను జయింపలేదు ? సు  
స్థిరమతిఁ గోపమున్ విడిచి ధీరుడవై తలపోయు మెన్నడేన్  
పరులకుజుకి పందవలె వచ్చితినే యవివేకమేటికిన్.

అసహాయశూరుండగు నర్జునునకుఁగర్ణుడన్న నొకలక్ష్యంబు  
గాదు. కాలముఁజూచి కర్ణునిజయించెద. శాంతింపుము.

ధర్మః—ఈ పలుకులవలనఁ ప్రయోజనమేమి ?

## కర్ణవిక్రమము.

కృష్ణుః—రాజా ! అదఁజెప్పటయా ! కర్ణునిఁజెప్పట. తాలిమిఁ  
బూని యుండుము.

ధర్మః—తాలిమిఁ బూని చాలకాలమైనది. నీ సహాయ ముండియు  
లాభము లేకపోయినది.

కృష్ణుః—అర్జునునకు నాసహాయమున్న నేమి లేకున్న నేమి !

సీ. కాలకేయాదిరా క్షునులతోఁ బోరాడి

కూల్చినాఁడీతఁడొ క్కరుఁడుగాడె

శస్త్రాస్త్రములఁదాల్చి సంసప్తకులఁదాకి

కసిమసంగె నితఁడొ క్కరుఁడుగాఁడె

మించి భర్జుని మోహ రించి పాశుపతాఖ్య

కాండంబుఁగొనియె నొ క్కరుఁడుగాడె

అంగారపర్ణుని సంగరస్థలిఁబెట్టి

పరిభవించె నితఁడొ క్కరుఁడుగాడె

గీ. నరుఁడువైరిచమూప్రాణ హరుఁడు విజిత

హరుఁడు గాండీవ కార్ముకధరుఁడు పరశి

రః కిరీట విరాజచ్ఛ రణుఁడు ఘనుఁడు

కర్ణుఁడనినఁ గిర్ణుఁడనిన ల క్ష్యంబెచెపుమ.

అర్జుః—అన్నయ్యా ! గతించినదానికి విచారించిన లాభ మేమున్నది.

నీ సేమంబరయవచ్చిన మమ్ము శీఘ్రమ్ముగఁబనుపుము

అటుపై నీవెట్టివార్త వినెదవో నేఁజెప్పునేల !

## కర్ణవిక్రమము.

చ. పులింగనిపాటుజంకలన భూపతులెల్లలు విచ్చిపాట ను  
జ్వలతరతీవ్రబాణముల వైరులనెల్లఱద్రుంచి యాశవం  
బుల మృగయాభపక్షికుల ముల్తెనుచుండగఁ జూచియేచి నా  
బలమును నీ కుండెల్పగనువచ్చెద నిచ్చెద భూరిరాజ్యమున్.

కృష్ణుః—ఇంకసందేహింపఁ బనిలేదు.

ఉ. రాజు, సుధీజనాబ్జ దినరాజుఁగృహరసపూరితాననాం  
భోజు, నిజాశ్రితాళిసుర భూజు, దృణీకృతశత్రువాహినీ  
రాజు, ముఖప్రకాశజిత రాజుఁగృతాంతతనూజు, విస్ఫుర  
త్రేజు, వధింపగాఁదలఁచు ధీరునిగ్రీడి వధింప కుండునే?

ధర్మః—(తనలో) ఇంకశాంతించెదగాక (ప్రకాశముగ)

కృష్ణా! ఆపద్బాంధవా!

ఉ. ఈరసమూని ఖ్యాతిఁగల యెంతటి వీరవరేణ్యులైన నీ  
పోరితమందుఁగర్జుఁబిటు వోవకమార్కొనలేరు; దైత్యసం  
హారుఁడవీవటంచు మది నారసి తమ్మునిఁ బంపుచుంటి; నీ  
భారముచూచె పార్థునక పాయముబాపి విజయంబుఁగూర్పుమి.

కృష్ణుః—రాజా ! నీవు నొక్కచెప్పవలెనా ! నాసహాయముతో నే  
మున్నది. నీధర్మమే, నిన్ను రక్షింపఁగలదు.

ఉ. అక్రమరాజు లోకమహా హాయన, దిక్కులుసంచలింప, భూ  
చక్రము తల్లడిల్లఁగురుచక్రము భీతిలివెన్నుసూపఁ దో  
ర్విక్రమకేళి లోనబృధివీ ధరవైరి తనూ భవుండు ని  
ర్వక్రితవైరులన్దునిమి వచ్చుచు ధర్మమె యూతకోలగాన్.

## కర్ణవిక్రమము.

ధర్మః—(సంతోషముతో) అర్జునా? మున్ను నీవుచూపివవిక్రమము  
సంస్తవనీయముగానేరదు. కర్ణునిదునుముదువేని, శర్వుచే  
మెప్పుడెందిన నీ యశస్సు శోభిల్లును.

సీ. జంభారిచేఁజూను దంభోళి నింబోలి

రిపుపర్వతముల హ రింపవలయు

సప్తాద్భివ్రతే జంబునువెలిబుచ్చి

మార్తురన్ మాకులన్ మాడ్చవలయు

నతిభీకరంబైన యమునిదండముభంగి

శత్రుపాపాత్ములఁ జంపవలయు

మధ్యాహ్న భీషణ మార్తాండునివిధాన

కురురాజు తేజంబుఁ గూల్పవలయు

గీ. గెలుపులిచ్చినిఁజేబట్టి కెరలవలయుఁ,

గినిసి పరచమూలోకమునన్ దునుమవలయు;

మించి నాడు భూతేశు మెప్పించి నట్టి

చాపరోప పత్రాపముల్ చూప వలయు.

అర్జుః—అన్నయ్యా! ఇకవిశంబ మెందులకు.

మ. కరయుగ్మంబునఁ గ్రాలు సూతసుతువిల్ ఖండించి గాండీవని

ఘోరచాప ప్రవిముక్త భీకర శర స్తోమంబునన్; నాదు మ

చ్చరమున్ జూపివడిన్ వియచ్చరులుమె చ్చన్ బైకి లంఘించి త

చ్చరమున్ వ్రక్కలఁజేసి, పచ్చెదభవచ్చిత్తంబు పొంగారగన్.

## కర్ణవిక్రమము.

ధర్మ:- అర్జునా! ఈ కార్యము సీకలతియని యెఱుంగుదును  
అందులకు సందియములేదు.

గీ. పశుపతినిశెల్చి ప్రతిభమై పాశుపతముఁ  
గొన్నవాడవు కర్ణునిఁ గూల్చలేవె ?  
వాసుదేవునిమహిమంబు వ్యర్థమగునె ?  
విజయునకు విజయంబు లభింపకున్నె ?

కృష్ణా! యుద్ధమునకు నేఁ గడంగుటకుఁ గారణమివెఱుం  
గుదువు.

ఉ. సంధియొనర్చనెంచి నను శాంతమనంబునఁ బంపినాడ గ  
ర్వాంధులు కౌరవాధములు హనిఘటింపఁదలంచి మించి యీ  
రంధినిబెట్టి చాలక పరాభవమున్ దగఁజేసిరో జగ  
ద్బాధవ! నీబలంబునఁగ దా యల దాయల మోహరించితిన్

పాండవాభిమానముఁగల సీకధికము చెప్పనవసరములేదు.  
అట్లయ్య నీచిన్నవిన్నపమాలకించి ననుఁగృతార్థునిఁజేయుము.

ఉ. సంజయు రాయబారపుఁబ్ర సంగముసర్వము నీసమక్షమం  
దుంజరిగెంగదా! రిపుల తోడఁబెనంగొననెంచి యాపులన్  
భంజనమున్ బొనర్పఁజల పట్టితి నాపయి నీకుఁగూర్మియున్  
రంజనలేకపోయిన నిరంజన! యయ్యది నా యభాగ్యమే.

కృష్ణ:- (ధర్మరాజు హస్తంబుల రెంటిఁబట్టి) మహానుభావా !  
నన్నుఁగరుణింపుము. తప్పులు నాయవిగా భావింపుము. నీకుఁ

## కర్ణవిక్రమము.

దప్పక మేలుచేకూరఁగలదు. మాకాజ్ఞ నొసంగుము.

అర్జునా. పోవుదమురమ్ము.

అర్జుః—అన్నయ్యా! నీవాక్కులమోఘుబు లగుఁగాక.

(కృష్ణార్జునులు నిష్క్రమింతురు.)

ధర్మః—నాయదృష్టమెట్లున్నదో యట్లుగును. కృష్ణుఁడుగలఁడు  
గదాయనుధైర్యమొందు గలదు. ఇందులకుఁదోడు భూసుర  
శాపమొందుగలదు! కర్ణుండుచచ్చునను నాసయుఁగలదు.

చ. అలజడిఁజెందిస్రక్కితి; జ యాపజయంబుల నిర్ణయింపనా  
కలవియె ? నాదుడెందమడి యాసఁబెనంగుచునుండఁ గీడువా  
టిలునొ? యెవండెఱుంగు మును డీకొనిపోరుట రాచపాడి? త  
త్ఫలితము నిశ్చయింపఁగల భౌరమదృష్టముఁబూనియుండుఁబో  
లయినను నీవిషయమిట్లు నిశ్చయింపవచ్చు.

గీ. దుస్ససేనుని భీముండు దుగ్రించుకతన  
భూసురుని శాపకారణం బుననుమతియు  
మద్రనాథునిసారథ్య మహిమవలనఁ  
కర్ణుఁడుత్సాహముందక్కి కలనఁజచ్చు.

(అని ధర్మరాజు నిష్క్రమించును.)

—

# పంచమాంకము.

రంగము.:- కురుక్షేత్రము.

దృష్ట్యుః:- (అధిక సంరంభమునఁ బ్రవేశించి)

గీ. శింజనీ నినాదంబునఁ జెవుడుపఱచి

కఠినభల్లంబులను మేనఁ గదియఁగుచ్చి

బెగడియెచ్చోట డాగెను భీముఁడనుచుఁ

జెండుచున్నాడు కర్ణుండు జెలగినేడు.

కృష్ణుఁ డెంతటిచమత్కారముఁ జూపించెను. పోరిపోరి  
యర్జునుండలసియుండుటచేఁ గర్ణుఁడాకననుఁ బురికొలిపి రథముఁ  
దొలంగించెను. ఇఁకకర్ణుని పరాక్రమముఁ జూచి యానందింప  
వలసినదే.

మ అహహాకాంచిన నెట్టివారికిభయం బొగా, ధనుర్జ్యాయముహూ  
ర్ముహూరుద్ధాతశరప్రకాండమున రుద్రుంబోలెచెండాడుచున్  
విహరించెన్ రిపుభీకరుండయి రణ ప్రేంఖ జ్వయశ్రీకర  
గ్రహశాసక్తిని; సూతపుత్రుఁడుమహా కాలుండు తథ్యంబుగన్.

ఆమూర్ఖుండు వచించినపలుకులు వానిములుకులుకన్న  
నెక్కుడుగ బాధింపుచున్నవి.

మ పగసాధింపఁదలంచి యాహవమొ నర్పంజాలమిన్ నన్నునిన్  
దగులంజేసి తొలంగిరర్జునుఁడు దై త్యధ్వంసియున్; నీకుమే  
లగుఁబో! సూతుఁడు రాచబిడ్డఁడనినే నన్నట్లు శీఘ్రంబ నీ  
భగినింజూచివచించిరమ్మనుచు సం భాషించె నీర్వాళువై.

## కర్ణవిక్రమము.

నేడు కర్ణునితోఁబోరఁదగు వీరుఁడెవ్వఁడు గనుపట్టకున్నాడు.  
ఇకయుద్ధముతో నేమిలాభము. (అని తెరవైపుఁజూచి)

చ. ప్రళయము సంఘటిల్లె సుర రాజతనూభవ! మృత్యుసర్పదం  
ప్రళవలెనుండెభల్లనికరంబులుపావని! శూలి శూలధా  
రలపాలుపొందెఁ జూడ్కియమ రాజతనూభవ! ప్రాణముండినన్  
గలిమియునుండుఁ బాటుడిక కర్ణుఁడురుమ్రొడొ వీరభద్రుఁడో.

(కర్ణుఁడాకస్మికముగఁ బ్రవేశించి పిల్లెక్కువెట్టి దృష్ట  
ద్యముఁగాంచి)

చ. పటచెదవేని బాణమునఁ బ్రాణముఁగొందు దురాత్మ! నీదు సో  
దరిమగఁడెవ్వఁడోపు ననుఁదార్కొనఁ జాలునె శూలియైన;సం  
గరమునపుత్రిఁడీల్లెనని గాసిలి మూర్ఖునుబొందియున్న భూ  
సురునివధించునీవు నొక శూరుఁడవే విలుఁబూనినిల్వఁగన్.

దృష్ట:—పరుగిడిపోవుటకుఁ బందననుకొంటివా యేమి! రాచకొ  
లంబున జనించిన రాచబిడ్డనుగాని సూతుఁడఁగాను.

కర్ణ:—ఓయీ! ఈపలుకులు నీ సోదరినేర్పెనా యేమి! ఈ బింకముల  
బలుకుట మీకు నైజముగాఁబోలు. నాడునీసోదరియు  
నిట్టిబింకములనే పలికెను.

మ. ననువీక్షించిన్పొత్తముల్ దిగులుజెందన్ మత్స్యయంత్రాబు ఖం  
డనమున్ జేయుటకేగ, హీరహితయై నాముందఱన్ సూతపు  
త్రినిఁబెండ్లాడను రాచబిడ్డనని ముద్దుల్గుల్కుఁ బల్కెంగదా!  
మనుజాధీశుల దోర్బలంబుల గ్రహిం ఁన్ శక్యమే యాపెకున్.



## కర్ణవిక్రమము.

దృష్ట:-ఔనాను. నీవు పలికినది తెస్సగనున్నది.

గీ. మనుజనాథుల దోస్సార మహిమలెన్న  
నెలఁతలసమర్థ లన్నచో నిక్కువంబ  
సూతకులజూడు పోరుటఁ జూడమెందు  
రాచబిడ్డకుఁదగును నా రాచకేళి.

కర్ణ:-ఓరీ! క్షత్రియకులకళంకా? రాచబిడ్డలమని గర్వించిన లాభ  
మేమి. మీపొగరుఁబోతుఁదన మణంగకున్నదేమి?

గీ. ఊత్రకులము సర్వంబు నా శనముఁజెందఁ  
గంకణముఁగట్టుకొన్న భార్గవుని కూర్మి  
శిష్యుఁడన్ గర్జుడన్ నాకుఁ జెల్లదొక్క  
పోరితము నందువైరుల పొగరణంప.

ఇంతియగాక భార్గవుని శిష్యుఁడనగుటచే ఊత్రమర్యాద  
నేవగించి పరిత్యజించితిని.

ఉ. సంగరరంగదేవికిఁ బ్రాజాపతిన బలియిచ్చియక్కటా  
ఎంగిలిఁబోలునేలకయి యెల్లవిధంబుల హింసఁజేసియు  
ప్పొంగుచు నంతరంగమున భూపులభంగిమెలంగలేక యి  
య్యంగవిభుండొకండొసఁగె న్యాయ్యగతిన్ ప్రజ కంగదేశమున్.

ఉ. చోరులవైఖరిన్ ప్రజల సొత్తుహరించుచు నాయుధంబులన్  
వారల పెంపణించి ప్రభువర్యుల మంచు సరాతివీర సం  
హారులమంచు క్షత్రియుల మంచు భయంకరయుద్ధరంగ దు  
ర్వారులమంచుఁ జెప్పుకొను వారికి జాతియు నీతియున్నదే ?

దృష్ట:-భార్గవుని శిష్యుడనని గర్వించిన ఘనతయేయున్నది. అతని బలము క్షీణించెగదా !

గీ. రాఘవేంద్రుని నిశితనారాచములకుఁ  
గండకొల్పింక స్రుక్కిభా ర్గవుడడంగె !  
అతయేటికి మొన్న ప్ర త్యక్షముగను  
భీష్ముడోడింపలేదా ? దో ర్విక్రమమున

కర్ణ:-అధికప్రసంగము జేయకుము. పెద్దల నిరసింపకుము. ఇప్పుడు నిన్ను విడుచుటకుఁ గారణమెఱుఁగుదువా ?

ఉ. ఏ తలిరాకుబోణి, ధరణీంద్రులముందట సూతవంశ సం  
జాతునిపెండ్లియాడనని తొత్రమువెల్లడిఁజేసెఁ గొల్వులో;  
అతరుణీశిరోమణికి నంగవిభుండెవఁడో వచింపఁ ద  
త్యైతియునీతియున్ దెలుపఁ గా వినునీకభయంబొసంగితిన్.

దృష్ట:-నేటికి మహావీరుండవైతివి.

కర్ణ:-ఓరీ క్షత్రియాధమా! మాటుమాటాడకపోమ్ము.

కం. విడిచితిఁ గరుణించితిఁ గ  
స్వడితోఁగలచొప్పుచెప్పి వానిన్ వెన్నున్  
నడివెన్నాసగఁ దెమ్మ  
ప్పుడు చూపెద మగబిరుదును పోలుదనంబున్.

ఉ. చొచ్చినచోనఁజొత్తుమధుసూదనుడంకిలి సేయుఁగాక, వి  
వ్వచ్చునిఁద్రుంతు?ముమ్మెనల వాలువహించి త్రిణేత్రుఁడాజికిన్

వచ్చినజంకుఁదక్కిశిత బాణపరంపరఁ గుఱ్ఱమృరింతు; నన్  
మెచ్చి, యరాతివీరు లవసీపతులున్ గొనియాడు వైఖరిన్.

దృష్టః— ( తనలో ) నీగర్వమట్లున్నది. ( అని విచారింపుచు  
నిష్క్రమించును. )

కర్ణుః—ఇప్పటికి సర్వవిధముల యుద్ధము నా కనుకూలముగనున్నది.  
నున్నెట్టికీడురానున్నదియుఁ దెలియదుగదా ? అర్జునుని  
గెలుచుట నాకుసాధ్యమగునని కొండంత ధైర్యమున్నది  
గాని కృష్ణుఁడెట్టి మాయోపాయములఁ గావించునో యని  
డెందము సంశయించుచున్నది. కృష్ణుఁడు మాయలఁ బన్నుఁ  
గాక నా కుఁగలభయమేమి. ....

నేడు శ్రీకృష్ణుఁడు, క్రీడి నాతోఁ బోరిపోరి యలసి యుండు  
టఁగాంచి, రథముతోలంగించి దృష్టమృయుని నన్నుమార్కొనఁ  
జేసెను. వీఁడా నన్నంకిలిసేయనది. నేనలసి యుండుతఱి  
గాంచి, కృష్ణుఁడర్జునునిఁ బురికొల్పుకతంబున జయము సంశయ  
ముగనున్నది. ఊ! ఇందులకేమి. మాకు జయము చేకూరఁగలదని  
నేదలంచితి నాయేమి ?

చ. ఎఱుఁగుదుఁ బాండునందను లహీనబలాధ్యులు; ఐకమత్యమున్  
దొఱలని జోదులందులకుఁ దోడుసహాయముఁ జేయుఁగృష్ణుఁడున్;  
కురుబలమైకమత్యమునకుం గడుదవ్వుగనుండు లోన మ  
చ్చరమువహించు సక్రతన సైన్యవినాశన మొంచదెన్నఁడున్.

## కర్ణవిక్రమము.

అర్జునుండెచ్చటనున్నదియు దెలియకున్నది. ఎవరెటులున్నను నాకేమి? నేఁబోరెదఁగాక, (అని తెరవైపుజూచి) ఓ పాండవ వీరులారా !

శా. చూడంజాలఁడొనాదుపోటుఁదనమున్ శూరత్వముందక్కి పోరాడంజాలఁడొ? పంగువోబధిరుఁడో యంధుండో, ద్యోవాహినీ చూడామోఘపవిత్రపాశుపతమె చ్ఛోజిక్కెనో సుక్రెక్కెనో; ఏడీ యామగరాచబిడ్డఁడు నరుం డేచాయఁ బొంచుండెనో ?

(అని కర్ణుఁడు నిష్క్రమించును.)

~~~~~

స్థలము. కురుక్షేత్ర ప్రాంతము:—కృష్ణార్జునుల ప్రవేశము.

~~~~~

అర్జు:—కృష్ణా ! దేవతుల కరుణాకటాక్ష విశేషంబున నార్జించిన యస్త్రంబులన్నియుఁ గర్ణునిచే నిర్జింపఁబడియెఁగదా! అక్షయ తూణీరుండనగు నేనే యింత బెండుపడుచుండ వేటొక్క యుక్కలుండీ కర్ణునిముందు నిలువఁగలఁడా ? భుజవిక్రమము క్రమక్రమముగ క్షీణించుచున్నది. అఁడో, యిండు కయఁ చలింపఁడు,

చ. బెదరడు చెక్కిటన్ జెమట బిందువులూరవు తూపు లేసినన్  
జెదరడు వాఁడిమింగలుగు చిల్కులు నాటిన వేడియూర్పులన్

బొదలఁడు, తూణమందుఁగల ముల్కులఁ, గైకొను వేళనైననుం  
గదలఁడు? మేలుమేలవుర! కర్ణుని విక్రమ మింతయొప్పునే.

కృష్ణుఁ—అర్జునా! దీనికై యింతవిచారింపనేల ? సంరంభముడిగి  
శాంతుండవై యుద్ధమొనర్చుము.

ఉ. పర్యవసానమే సరణి భాసిలునోయను చింతఁదక్కి, లో  
స్థైర్యముబాదుకొల్పి ధృతి దప్పక యాశకు లొంగకుండ నీ  
కార్యము నీవొనర్పవలె; కాలముఁబట్టిఫలించు; లోకము  
దారులు కార్యసాధకులు యత్న మొనర్చక మానరెయ్యెడన్.

అర్జుఁ—కృష్ణా! ఈ యవమానమెట్లుసహింపవచ్చు. దేవేంద్ర  
దత్తమైన కిరీటము.....

కృష్ణుఁ—అందులకు విచారింపనేల ? శల్యుని ధర్మమాయని బ్రదికి  
నాడవు, సంతసింపుము.

అర్జుఁ—ఆచార్యమనమున్నట్లు కర్ణుఁడెట్లుగ్రహించెను.

కృష్ణుఁ—చారులవలన నెఱింగి మనలఁ దార్కొనియెను.

అర్జుఁ—తార్కొనెఁబో. మగుడ రథముఁదొలంగించి పాటివచ్చుట  
కీర్తికిఁ గళంకముకాదా!

కృష్ణుఁ—అర్జునా! సమరమున సమయానుకూలముగ వ్యవహరింప  
వలెను.

ఉ. క్రొల్పులిపోల్కి మైమఱచి రోసము పెంపునవైరియుద్ధమున్  
సల్పుతఱిన్ తొలంగఁదగుఁ జాలశుభంబగు; దాకెనేని సం

కల్పము సిద్ధిఁజెందునె? న గంబులు బీటలువాటి బ్రద్దలా  
పొల్పునవెట్టఁగ్రాలెడు నభోమణిబారికి నగ్గమాదురే ?

(అంత దృష్టమృత్యుఁడధిక సంరంభమునఁ బ్రవేశించి)  
జయము. జయము. కృష్ణా! జగద్బాంధవా!

కృష్ణుఁ:- (తనలో) ముఖవైఖరిఁజూడ నుల్లాసముగఁ గన్పట్టుచున్నది.

(ప్రకాశముగ) పాండవసేనాధిపతివచ్చు కార్యమెట్టిదియో

అర్జుఁ:- (తనలో) ఇతఁడు కర్ణునకు భీతిలివచ్చినట్లు దోచుచున్నది.

దృష్టఁ:- ఏమనిచెప్పఁదగు. మనకు శుభకాలము సొప్పాప్తమైనది.

గీ. అడుసు మిక్కిలి పెంపొందు మడుగునందు

మదగజంబు తగుల్వడు మాడ్కినహహ

భూసురుని శాపకారణం బునను కుంకింకె

సంగరస్థలిఁ గర్ణుని స్యందనాబు.

కృష్ణుఁ:- అట్లయినచో నీ శుభవర్తమానము పాండవాగ్రజునకుఁ  
దెలియఁజేయుము.

దృష్టఁ:- ఇప్పుడే (అని నిష్క్రమించును.)

అర్జుఁ:- కృష్ణా! సొకల్పసిద్ధుఁడవు.

కృష్ణుఁ:- నీవు జయోదిరను బెండ్లాడుటకు సిద్ధముగ నుండుము.

(ఆటోపమున శల్యునితోఁ గర్ణుఁడు ప్రవేశించి కీడిఁజూచి)

ఉ. పాటినివేలరా హరుని బల్మినడంచిన బాటుమిన్న! వి

స్తారయశోపిశాలురగు క్షత్రియులెల్ల మాసింపఁజాప తూ

ణీరములూని భీతిలిజుణింగితివే మగవాడవార! దో  
స్సారమడంగెనే శరము చాపము తూణముఁ ద్రుప్పునట్టెనే.  
(అని కృష్ణుఁజూచి తిరస్కారముగ) ఓహో! శ్రీకృష్ణభగవానుడా!

సీ. ఎవనిప్రతాపాన్ని కింధనమై భస్మ  
మయ్యె శత్రువుల శ స్త్రాస్త్రసమితి  
ఎవ్వని దోశ్శక్తి పృథ్వీశ గళరక్త  
ధారల గట్టునఁ ద్రావి తేనై  
నెవ్వని తురగ మత్తేభ భటపద ర  
జఃపాళి నినుఁడు సంఘన్నుడయ్యె  
నెవ్వని హుంకార హేరాళ రవమున

బ్రహ్మాండ భాండంబు బద్ధలయ్యె  
గీ. నెవని ధాటికి బెగ్గిలి కృష్ణుడనెడి  
యాదవేంద్రుండు వారాళి యందుడాగె  
నట్టిబలుని జరాసంధు నణచి నట్టి  
కర్ణుడిదెవచ్చె జయలక్ష్మీఁ గైకొనంగ.

శల్యుః—కృష్ణా! నిన్నాశ్రయించిన జయలక్ష్మీ మాకిపుడొసంగక  
తప్పదు.

కృష్ణుః—ఇంతకుపూర్వమే అర్జునుఁడుగైకొని విజయుడయ్యెను

కర్ణుః— (అర్జునునిజూచి) ఓహో! అర్జునా! ఈపలుకులకు  
గర్వింపకుము.

## కర్ణవిక్రమము.

చ. భవుని నిరాకరింపఁగల బాహుబలుండితఁడంచు నీ తునూ  
 ద్భవునిధనుస్సుద్రుంపఁబలు పల్కుల నెక్కులు వెట్టు నాఘటో  
 ద్భవుని వధింపఁజాలని కతంబున నేమియుఁ జేయనట్టి సైం  
 ధవునివధించు నీదు బలదర్పములెవ్వఁడెఱుంగకుండునో.

అర్జుః—ఎవఁడెఱింగిన నెఱుంగకున్న నీవెఱుంగుదువు.

కృష్ణః—నిస్సందేహముగ.

కర్ణః—అవునవును. కృష్ణా! నేనెఱుంగుదును. నేనే యననేల లోక  
 మెఱుంగును.

చ. తనదుపరాక్రమంబణఁగఁ దాక్కొనఁజాలక జంకి బెగ్గిలన్  
 గనుఁగొని యుగ్రమూర్తి వయి కైదువుఁబూనిన నిన్నుఁబట్టి, నీ  
 మనుమడఁబ్రోవుమంచు బ్రతి మాలి శిఖిండిని మున్ను బెట్టి, శాం  
 తనువధియించు కీడి బల దర్పము లెవ్వఁడెఱుంగకుండునో.

అర్జుః—ఓరీరాధానందనా! నిన్ను నే గణించువాడఁగాను.

గీ. కాలునింబోలు వీరుల కండక్రొవ్వ  
 ణంచి భువినిమించి పరాక్రమించినాడ  
 నాదినారాయణుండు క న్నాకునాకు,  
 రాశవధియింతుఁగర్ణ! నీ రణము తృణము.

కర్ణః—శ్రీకృష్ణ! నాదినారాయణుండగును. నీవొక వీరుండవగుదువు.

శా. నానారాజ వితాన సేనలకు న న్న్యాయంబుగా యుద్ధసం  
 ధానంబున్ బొనరించి యందునొకపె ద్దంజూచి వంచించి య



వ్యానిండుంచి“యితండు దైత్యుడుమహాపాపాత్ముడు”చెల్లెడన్

ఏనే దైత్య కులాంతకుండ నను నీ కృష్ణుండు శ్రీవిష్ణువే.

కృష్ణుః—కర్ణా! ఎందులకీ యక్కటకురానిపలుకులు.

శల్యుః—కీడి ములుకులు బుద్ధిచెప్పినగాని యీ పలుకులు కట్టు

నడవు. అర్జునా! సిద్ధముగనున్నావా ?

అర్జుః—సూతకుల సంజాతా! ఈగాండివమెట్టిదో యెఱిగియు నిట్లు

ప్రేలుచున్నావేమి ?

కర్ణుః—నీ గాండివమెట్టిదయ్యు నాకేమి భయము.

ఉ. దండమునుం గమండలము దాలిచిచోరయతీశ్వరుండవై

కొండలనక్కిచానల తగుల్కొనిపోవు బాజంగుమిన్న! యు

ద్దండ శరాసనాది శర తండముగైకొని వచ్చినంతనే

నిండుమగంటిమిందొలగి నీకు భయంపడ నీశ్వరుండనే ?

శల్యుః—కర్ణా! ఎందులకీపలుకులు. రథము కుంగెగదా!నామాట

వినుము. అర్జునుని శరణువేడుము.

కృష్ణుః—శరణమా ? మరణము.

అర్జుః—ప్రోవుమనిన బోచువారలెవరు!

కర్ణుః—ఓహో ! యేమియీ శూరత్వము.

ఉ. భీరుడగానునేనురణ వీరుడ, శూరుడ, శత్రులోక సం

హారుడఁ సూరిసజ్జనవి హారుడ, ధీరుడ, భూరిభీకరా

కారుడ, వైరిభీకరుడఁ గర్ణుడభాస్కరతుల్యవర్ణుడన్

ధీరుడవైనచోననువ ధింపుము నింపుముకీర్తిచంద్రికల్.

అర్జుః—సూతసుతుని పధించుట యొక్కక్షమా.

## కర్ణవిక్రమము.

కర్ణుః—ఆబింకమెట్టిదో చూచెదఁగాక శల్యా ! శీఘ్రముగవెడలి  
యింకొకరథముఁ గైకొనిరమ్ము.

కృష్ణుః— అట్లువలనుపడదు. శల్యా! కదలితివేని నీ కంఠముఁద్రెళ్ళి  
భూమిపైఁబడును.

కర్ణుః— ఛీ! ఛీ! కృష్ణా.....

కృష్ణుః—మఱియొండు రథముఁదెచ్చుటకుఁ గాలమొసంగము.

కర్ణుః—కారణము.

అర్జుః—భర్గునిమోహరించి మించిన నాబాణములు నీ పాణము  
లకుఁ దత్తఱిల్లుటయ ముఖ్యకారణము.

కర్ణుః—ఒకరురథముపై, నొకరుక్రింద—ఇయ్యది రణధర్మమా!

కృష్ణుః—కర్ణా! ధర్మప్రసంగ మెత్తకుము.

చ. మదమున భీమునింబిలుకు మార్పఁదలంచుట మీకుధర్మమే  
బెదరకద్రోపదిం బరిభవింపఁదలంచుట మీకు ధర్మమే  
షదువురుఁగూడి యొక్క పసి పాపనుజంపుట మీకుధర్మమే  
కదనమునందు నిన్గవిసి కంఠముఁమ్రించుట మాకధర్మమే.

కర్ణుః— అట్లయిన మీరుపోరుటయు నధర్మమే.

అర్జుః—ఏమీ! మారాజ్యమునకై మేము పోరాడుటయధర్మమా !

కర్ణుః—కొవి జూదమాడి యోడిన రాజ్యమెట్లువచ్చును ?

కృష్ణుః—రాజ్యము వీరభోజ్యమనియూహించి పోరాడుచుంటిమి.

కర్ణుః—రాజ్యము వీరభోజ్యమగుఁగాక. కాదనియనువారలెవరు ?

మేలుచేయువారికిఁ గీడుచేయుట యెచ్చటిధర్మము ?

అర్జు:-బేరా! పాపము.కౌరవులు మాకుమేలుచేయుటకటియా?

కర్ణ:-ఓరీ! కృతఘ్న! నీవుమఱచితివి. చెప్పెదవినుము.

చ. తనయఱపాలుగోలుపడి తమ్ముల భార్యలనోడె ధర్మనం  
దనుడలద్యూతమందు; దుష్టదక్షితి నాధునిబిడ్డ కుందు కా  
రణమునఁబోచెమిమ్ముధృత రాష్ట్రుఁడు దాస్యమునుండి;నమ్ములై  
మనుచుఁగృతజ్ఞతాటకును మారుగ బోరుటమీకుఁబాడియే ?

కృష్ణ:-ఓయీకర్ణా ! నేనొకధర్మముఁ జెప్పెదవినుము. కుటిల  
చిత్తులగు కౌరవుల వధించుటరాచపాడి. నాడు ద్రౌపదిని  
పరాభవించునపుడి ధర్మమునశించెనే ? వైరుల నెటులైన  
మారణమొనర్చుట మా రణధర్మము.

గీ. జలధరమునుండి తొలగు వ ర్షంబుఁబోలి  
ధర్మమనునది యతి పవి త్రింబయగును  
అవనిఁబడు వర్షధారల యట్లు, పాప  
కర్ములంజేరి ధర్మ మ ధర్మమయ్యె.

అర్జు:-కర్ణా! పారిపోవుటకుఁ బ్రయత్నించుచుంటివా యేమి ?

శల్య:-అర్జునా! కర్ణునిస్వభావము బాగుగ గ్రహించితివి. కర్ణా!  
ప్రాణము పోయినబోవుఁగాక పరుగిడవలదు. వీరుడవని  
నమ్మి నీకుసారధినైతిని. నాకుఁదలకొట్టినట్లున్నది.

కర్ణ:-అవును. రాజద్రోహులకుఁ దలకొట్టుటయేశిక్ష.

(అని యర్జునుఁజూచి) ఓరీ! గర్వాంధా! బృహన్నలా!

ఉ. స్థాణుని మెప్పుజెందిన మ దంబునమిన్నును మన్నుగానవా  
స్థాణువువచ్చుగాక నిను సంగరరంగమునందు దీర్ఘ ని  
ద్రాణునిజేతు నా శితశరంబు భయంకరవహ్నికీలలన్  
బాణముఁదూణమున్ బయిని ప్రాణములన్ దహించునెంతయున్

అర్జు:-బౌరా! ఏవరైన నవ్వుదుర నెడి సిగ్గెన లేకపోయెగదా ?

మ. హరిమత్సారధియంట, వానర కులాధ్యక్షుండుడాలంట, సం  
గరసంక్రీడలగీర్తిఁగొంటినట, యీ గాండీవముంబూని, యీ  
శ్వరుమెప్పించినబల్లిదుండెనట, హా పాపంబు! సూతుండు నన్  
బరిమార్పంగలడెంట, భీహరిణమా! పంచాస్యముంఁగూల్చెడిన్.

కర్ణ:- అర్జునా! నీవెంతటి స్వాతిశయముఁగలవాడ వయ్య ధర్మ  
యుద్ధముననన్ను జయింపఁజాలవు. కృష్ణుని ప్రేరణమున నీవు  
నన్నధర్మమునఁ జంపుదువుగాక. అయ్యది నీవు నన్ను జయించి  
నట్లుకాదు. ఇంతకు మీరధర్మయుద్ధమునకుఁ బాలుపడి  
గ్రహించునది మాయుచ్చిష్టముగాని యెందుగాదు.

ఉ. ఇష్టమువచ్చినట్టుల న నేకవిధంబుల మేము ప్రీతి ను  
తృప్తియుగా ధరాతలము నేలిసుఖంబులఁ జెందినాము; సం  
తుష్టినిమీరు చుట్టముల తోడను మేముభుజించి త్రోయును  
చ్చిష్టపుఁగూడుమెండుగ భు జింపుడుశృష్టుఁడు సంతసింపగన్.  
(తనలో) ఇంక మొండిపల్కులతో నేమిఫలము ?

ఉ. ఎంతటియుద్ధభారము వ హించెనొ నామరధంబుక్రింగె, నా  
పంతమణంగె; గౌరవ నృపాలుని పెంపుదొలంగె; నాజి వి

## కర్ణవిక్రమము.

క్లాంతినిచుక్కి సేన; జయకాలము పాండవపక్షమయ్యె; న  
త్యోతముఁజెందె బల్మియు; ని రాశవహింపుటకింకశంకయే.

గీ. విధిబలీయంబు రణమున రథము కుగ్రిగె

నాగ్రహమణంగె వైరాగ్య మావహిలై

భారమయ్యెనహింప శ రీరమెల్ల

చాఁదలంచితి నాకేల జయజిగీష.

పర్యవసావమెట్లున్నను—నావిధి నేనొనర్చకతప్పును

ఉ. భవ్యులు పాండునందనులు పాడియెఱిగినవారు; వారిబాం  
ధవ్యమునాకు భావ్యమయి నన్ కురునాథునిచెల్మి కల్మిఁగ  
ర్తవ్యముపోరితంబ; సమ రంబొనరించి ప్రరాకమించెదన్  
నవ్యయశోవిలాసమున నాకసుఖాతిశయంబు లందెదన్ .

(పకాశముగ) అర్జునా! జాలమెందులకు ?

ఉ. గాండివముంగలట్టి త్రిజ గన్నుతబాహుబలుండవీవు; నూ  
తుండనునేను, నీకుఁగల దోర్బలసంపద తెల్లమయ్యె; గో  
దండివినీవు; నేనుగదఁ దాల్చితి; నిన్నుజయితు; నాగదా  
దండము కాలదండము; ర ధంబిలఁగుగ్రింగినఁ జేవక్రుంగునే ?

నీవొకరహస్యము గ్రహింపవలసి యున్నది. దురదృష్ట  
వశమున నేజచ్చెదంగాక. “ కర్ణునిజయించితి ” ననుగర్వము  
నీకెంతమాత్రమువలదు. విన్నావా ?

సీ. కపటభూసుర వేష గాతుఁడై, దేవతా

ధ్యక్షుండు ననునొంప దక్షుఁడయ్యె

ధాత్రీసురేంద్రప విత్రజిహ్వాభూత

శాపంబు జ్యముక్త రోపమయ్యె  
నరములఁగాఁక్షించి పాండుభూవరుమనో

హర్త్రినాయెడఁ బ్రాణ హర్త్రీయయ్యె  
వైరియై దోహియై సారధ్యము వహించి

శల్యుండు హృచ్చల్య తుల్యుడయ్యె  
గీ. రథముక్రుంగె, భవన్మనో రథము సిద్ధి  
జెందె, నాడెందమున ధృతి డిందె; మీకు  
ముదముగూర్పఁగృష్ణుడు కొంత మోసపుచ్చెఁ  
గాకయున్నయేపాటి నీ కండబలిమి ?

గీ. రథముక్రుంగిన నేమి యా యుధములేక  
యున్న నేమి నామేని దు మ్మొందుచాలు  
నీకుఁబ్రక్కలో బల్లెమై నినువధింప  
మల్లచఱచితి రమ్ము నీ మదమణాతు.

(అనికర్ణుండు నిష్క్రమించును.)

కృష్ణుఁ—అర్జునా! వేగమే వీనిశిరముఁదునుమవలయు.

అర్జుఁ—కృష్ణా! ఈరాజ్యలక్ష్మికినై మగుడ నధర్మకార్యముల  
నెన్నిటిఁజేయవలెను. భీష్మద్రోణులఁజంపు కిల్బిషము  
చాలదా ?

ఉ. కేలునడంకుచుండెఁగడు; గీతల నించుక యభ్యసించి చు  
ట్టాలవధించినాడ నకటా! యదిచాలదె? చాలుఁజాలు నీ

## కర్ణవిక్రమము.

యాలము; రాజ్యనైభవ ను ఖాళీశయంబుల కాసఁజెంది, యే  
లీల వధించెదన్ రథములేక దురంబొనరించు కర్ణునిన్.

కృష్ణుఁ—అర్జునా! మారుమాటాడకుండ యుద్ధమంతమగుదాక నే  
నుడువునట్లు గావించుచుండుము. యుద్ధానంతరము సర్వము  
నీకు బోధించెద.

అర్జుఁ—నీవాఙ్మాపింపఁగాదనియందునా? మున్ను గావించిన దోషము  
లలో నిదియెంతటిది ?

ఉ. పిన్నటినాటినుండి ననుఁ బేరిమి పెంపుననాదరించి, నా  
యన్న, కుమార!రార!యని యాఁదటముద్దులఁగుల్కు శౌర్య సం  
పన్నిధి, భీష్మునిన్ విజిత భార్గవరామునిఁ జంపి నట్టి నా  
కెన్నిక యున్నెకర్ణుడనఁ ? గృష్ణ! కడుంగడుఁదప్పుఁజేసితిన్.

ఉ. చెప్పెసమస్తవిద్యలను, శిష్యులలో ననుఁ బెద్దఁజేసె, నా  
తప్పులనోర్చె, నేర్పెరణ ధర్మము మర్మము నట్టియొజ్జకున్  
ముప్పుఘటిల్లమేల్మొలచు మోఱకుఁబోలిక మిన్నకుంటి; నే  
నిప్పుడు కర్ణునిందునుమ నేటికి జంకెదఁ బాపచిత్తుడన్.

కృష్ణుఁ—అర్జునా! ఈ విచారముతో నిపుడు లాభమేమి ?

గీ. పాపపుణ్యంబులెల్ల నా వలనెఱుంగ  
వచ్చు; మేటిసింగంబుచేఁ బడినతటిని  
కరుణవహియించి కుందువేఁ టరులు గలరె ?  
ఎట్టిదో టాత్రధర్మమీ వెఱుంగవకట.

అర్జుఁ—నీయాజ్ఞ నుల్లంఘించెదనా ?

కృష్ణుః—శీఘ్రముగనడువుము.

(అని యర్జునుని కరముబట్టుకొని కృష్ణుఁడు నిష్క్రమించును.)

శల్యుః—అబ్బ! ఇప్పటికి కృష్ణార్జునసంవాదము ముగిసినది.

కర్ణుఁడుచచ్చుట నిశ్చయము. (అని తెరవైపుఁజూచి)

ఔరా! విరధుఁడైనను కర్ణుఁడెట్లు యుద్ధముఁజేయుచున్నాఁడు.

మేలు మేలు కర్ణా!

గీ. రాజధర్మంబుఁబాటించి రణమొనర్చి

నిష్కళంకయశమ్మున నెగడితీవు

ద్రోహముఁదలంచి నిను నిరు త్సహుఁజేసి

యశముఁగాంచితి నెయ్యది యధికమగునా?

అహహా! మఱియేమున్నది. కర్ణునకుఁ గాలముసమీపించినది.

గీ. యమభటోదగ్గి దంష్ట్రాచ యంబుఁబోలి

కూగిర బడబాగ్నికీలల కొలఁదిఁగాంచి

మించిభండనస్థలి నాకగ్గి మించి, విజయ

కనకపుంఖాస్త్రసంఘంబు కర్ణుఁజెనకు.

ఇట్టిదారుణకార్యముఁ జూచుటకు నాకనులు గావించిన

పాపమెట్టిదో ?

గీ. వైరిరాజమండలకాంతి వమ్ముఁజేసి

కౌరవాధీశుహృదయ పం కజమునకొడ

యుఁడయి మృత్యువన్ గాలాహి యొడిసిపట్ట

గర్ణమార్తాండబింబంబు కాంతిఁదొలఁగె.



ఎప్పటికెయ్యది రానున్నదో యెఱుంగ నేరికగును? అహహా!  
చూచుచుండ దుఃఖముప్పొంగుచున్నదికదా ?

గీ. స్వభుజదర్పంబు స్వప్రతా పంబుఁదలఁచి  
మనుజుఁడొనరించుఁగార్యంబు; ముచ్చిదైన  
నధికుఁడననొప్పుఁ, గీడైన నల్పుఁడగును  
సకలజనులు వశులుకాల చక్రమునకు

సీ. తనచాపరోపప్ర తాపపహ్నికి మేరు  
భూధర మపరంజి పూదెగాగ  
తన శాంతవదనంబు ననజారి నెఱిరి  
కౌరవకైరవ గణముఁబెనుప  
దనదానసుగుణంబు ధరణీసురులకెల్ల  
మహినిగీర్వాణదు మంబుగాగఁ  
దనయశఃకౌముదీ తండంబుభౌస్వచ్ఛ  
రచ్చందిక్రికాడంబ రము నణంపఁ

గీ. ప్రాజ్యకౌరవసామ్రాజ్య వైభవమునఁ  
బూర్వమండలాధిపతుల పొలుపుఁగాంచి  
పాండునందనుల యదృష్ట వశమువలనఁ  
గర్జుడిదె పోవుచున్నాడు కాలపురికి.

(తెరలోకలకలము.)

శల్యుః—అహహా!! ప్రమాదము సంభవింపుచున్నదే? కర్ణుడు నేలఁ

గూలిన కారణంబునఁగురు సైన్యము దైన్యముఁజెంది పంచ  
బంగాళమైనది. కర్ణునిఁజూపితినను సంతోషమున నర్జునుఁడు  
ధర్మరాజు పజ్జకేగుచున్నట్లున్నది. భీముఁడు కురు సైన్య  
ములపైఁ జెలరేగుచున్నాడు. కృష్ణుఁడు కర్ణునిపజ్జ నిలిచి  
యున్నట్లున్నది. ఇంక నేనాలస్యముఁ జేయఁజనదు. ఓకొరవ  
యోధవరులారా!

ఉ. ఇంచుకత్తాల్మీఁబూనుఁడు, జ యించెద మీకు జయంబు నేడుగా  
వించెద, నాబలంబుగని పించెద రాజున కెల్లరాజ్య మి  
ప్పించెద, శత్రురాజుల శ పించెద, నాజిని సింగమట్లు వ  
ర్తించెద, యుద్ధభారముభరించెద, భీతిఁజలింపనేటికిన్.

(అని శల్యుఁడు నిష్క్రమించును.)



—:కు రు త్తే త్రి ము.:—



(యుద్ధరంగమునఁ గర్ణుఁడు గూలి పడియుండును. కృష్ణుఁడు  
శల్యుఁడు నొకయోర నిలిచియుండురు.)



కర్ణుఁడు:—కృష్ణా! నీకోరిక నెరవేరినదిగదా ?

ఉ. వంచనయన్ హలంబునకుఁ బాండుతనూభవులన్ వృషంబులన్  
బూంచి, యస్మగ్ధురీసలిల ముల్ రణభూమిని జల్లి సాగు గా

## కర్ణవిక్రమము.

మించి, యరాతివీరగళ బీజములంతట నాటినాటి జ్ఞం  
భించినయంత నేమనుభ వించెదవీవు కృషీవలుండవై;

కృష్ణుః—నిశ్చయమే. ఇందు నేననుభవించుటకుఁగాదు. అది యట్లుండ  
నీవు నేజెప్పినట్లు పాండవులఁజేరియున్న—

కర్ణుః—కృష్ణా! ఆవిచారము నాకు సుంతయులేదు.

మ. జననాథుండతఁడేను సూతకుల సంజాతుండ నట్లయ్యుఁ, బే  
ర్మినిరావించి విశేషతోషమున మైత్రింజేసి, నన్ రాజుఁజే  
సినదురోధ్యుఁ బాసి తమ్ములనుచున్ జింతించి యాపాండు నం  
దనులంగూఁడుటకంటెఁజచ్చుటయె సద్ధర్మంబుగా నెంచితిన్.

మఱియు రాజ్యభోగములయం దాశక్తియు, నర్జునుఁడు  
ననువధింపఁజాలునను నదైర్యము నామనంబునలేవు.

చ. కురువిభుపేరనిభువి నకుంతిత బాహుపరాక్రమోన్నతిన్  
బరన్మపులెల్లనొదలలు వంప ధ్రువంబుగ నేనయేలి సు  
స్థిరముగ రాజ్యభోగములఁ జెందితిఁ గృష్ణ! దురంబునందు నా  
దురధము కుంగఁగాదె ననుఁ ద్రుంచెఁగిరీటి యధర్మవైఖరిన్.

కృష్ణుః—కర్ణా! నీరధము భూమిఁక్రంగకున్న నర్జునుఁడు నిను  
జయింపఁజాలఁడని నేనునిశ్చయముగఁ జెప్పఁగలను.

శల్యుః—నిస్సందేహముగ.

కర్ణుః—కృష్ణా! ఇపుడాపలుకులవలన నేమిత్తప్రియుండును ?

శా. ఘోరారణ్యముఁగాల్చి ముజ్జగము లుద్ఘోషింప, జంభారిదో  
స్సారంబున్ స్వబలాతిరేకమున నిస్సారంబుఁగావించి, హం  
వీరాగ్రేసరుఁడై ధనుస్సుగొనునా వివృచ్చనాద్ధత్యమున్  
బీరంబున్ దుదిముట్టఁజూడఁదటి త ప్పెన్దప్పెనిర్భాగ్యుడన్.

మ. నరుఁడాభీష్ముని ధాటికోడిదిగులొం దన్ గాంచిచక్రంబునన్  
కర్ణపైసింగముమాడ్కి భీష్మునిపయిన్ లంఘించి యాటోప భీ  
కరముంజూపితివీవు; నాకు రథ మొక్కండున్నఁబంచాయుధ  
స్ఫురణంబున్ బ్రకటించిరుద్రునివలెన్ జూపింపవే రాద్రమున్

కృష్ణుఁ—కర్ణా! ఇపుడిట్లునీవు విచారించిన లాభమేముండును. నీకు  
నిర్వాణకాలము సమీపించుచున్నది. కోరికలున్నఁ దెలి  
యంజేయుము. నెరవేర్చఁబ్రయత్నించెద.

శల్యుఁ—దుర్యోధనుఁడు గాపాడంబడు కోరికదక్క మరియొండు  
కోరిక కర్ణునకేలయుండును ?

కర్ణుఁ—కష్టా! నాపయింగల యభిమానముచే నీనట్లనుచుంటివిగాని  
నాకుంగోరిక లేమున్నవి ? పాండవులయందుఁ గౌగవుల  
యందునాకు సమానభావముగలదని నీవెఱుంగుదువు.  
పాండవులు గెలువంజాలిరేని నాసహోదరులు రాజ్య  
మేలఁగలరు. కౌరవులు గెలువంజాలిరేని నన్నుఁబోషించిన  
దుర్యోధనుడు రాజ్యమేలగలఁడు. ఎవరైన నాకియ్యెడ  
మేలుగలదు.

సీ. కన్యయై కడుఁ బేర్చిఁ గడుపారఁగాంచిన  
 కుంతి కోరినయట్టి కోర్కెఁదీర్చి  
 అల్లారఁబెంచిన తల్లిదండ్రిలు సంత  
 సముఁజెంద ముద్దుముచ్చటలఁదీర్చి  
 కీడినెదిర్చి పోరాడునే యంచు సంత  
 దేహించు జనుల సందియముఁదీర్చి  
 పరులెల్ల దుఃఖంప నరనాథు నొనరించి  
 నట్టి సుయోధను నప్పుఁదీర్చి

గీ. పాండునందనుల యదృష్ట వశమువలన  
 రథము భువిఁగ్రుంగఁ దన మనో రథమణంగ  
 స్వాంతమునఁ జింతలేకుండ సంగరమునఁ  
 గూలి చానున్నవానికిఁ గోర్కెలేల ?

చ. వెరవరియైన యర్జునుఁడు వీరులకుం దలమానికంబు; మీ  
 దలయఁడుగాక సూతజుడ హంకృతిమై ధ్వజమెత్తివచ్చినన్  
 వెఱచెడువాఁడె?యంచుఁ గురువృద్ధులు పల్కినపల్కులెల్ల బ  
 ల్లఱపులుగాగఁ బోరితిని; యంతియచాలు భుజంగభంజనా.

అయిననీవు కోరినవాఁడవగుటచే నా యభిప్రాయము చెలి  
 పెదను. భీష్మద్రోణకర్ణుల వధించిన యధర్మమార్గమునగాక, నీవు  
 బలరాముఁడు మధ్యనర్తులైయుండగా న్యాయమార్గమున భీముడు  
 దుర్యోధనుని జయించెనేని పాండవులకు రాజ్యమిప్పింపుము.

కృష్ణుః—(మందహాసమున) నాకు సహితమట్లు గావింపవలయుననియే  
యున్నది.

కర్ణుః— అవును కృష్ణా! నిన్నెఱుఁగుదును. (అని శల్యునిజూచి)  
శల్యా, నాపలుకులుగ దుర్యోధనునితో నిట్లు చెప్పుము.

గీ. కాల మనుకూలమైన భూ పాలకుండు  
పౌరుషంబునఁ గార్య సా ఫల్య మొందుఁ  
జవుటినేల నాటిన విత్తు చందమయ్యె  
మన మహాహవ సన్నాహ మనుఁగు సఖుండ.

గీ. భీమునకుఁజిక్కి తమ్ముండు పెనఁగులాడఁ  
బోవలేకుంటి, వివ్వచ్చుఁ బోరితమున  
గెలువలేకుంటి, నామైత్రి వలనఁగుదిని  
వ్యర్థమయ్యె నీయత్నంబు పార్థవేంద్ర;

ఉ. కౌరవనాథ! నీకుఁగల కల్మి నశింపకయుండ నామదో  
స్సారమునన్ విరోధులను జంపి జయేందిరఁ బెండ్లియాడనేఁ  
గోరితిఁబోరితిన్ దుదకుఁ గూలితివెడియుఁ గర్ణనాదలన్  
భారతయుద్ధమన్న యపవాదముఁజెందితిఁ జాలకుందితిన్.

మద్రినాథా! నేఁగూలితినను వార్తవినినతక్షణమే దుర్యో  
ధనుఁడు గాఢముగ మూర్ఛిల్లియుండనోపు. లేనియెడ నిచ్చటికి  
వచ్చియుండును. నీపుసత్వరముగఁబోయి దుర్యోధనునకు ధైర్యముఁ  
గొలిపి, పైన్యాధిపత్యము వహించి నేను లేనికొఱంతఁదీర్పుము.

## కర్ణవిక్రమము.

శల్యుః—అంగరాజా! నీవు గతించినపిమ్మట మఱియుద్ధమేల ?

(అని శల్యుఁడు నిష్క్రమించును.)

కర్ణుః—కృష్ణా! ధర్మరాజు నీకొఱకుఁగాబోలు వచ్చుచున్నవాఁడు.

కృష్ణుః—కాదు. కాదు. నీవుగతించినవార్తవినియు నిజమో యబద్ధమో ప్రత్యక్షముగఁ జూడవచ్చుచున్నాడు. వైరముఁ జూపింపక ధర్మరాజు నాశీర్వాదింపుము.

కర్ణుః— వైరమొదులకు. అవశ్యమట్లానర్చెద.

ధర్మః—(ప్రవేశించి) కృష్ణా! ఎందులకిచట వేచియుంటివి.

కృష్ణుః—కర్ణుఁడు జీవన్ముక్తిఁజెందు కాలము సమీపించుటచే వేచియుంటిని.

ధర్మః—( కర్ణునిఁజూచి తనలో ) అబ్బ! మన్మథశృంగారమునకు నూడిపడినది.

(ప్రకాశముగ) అంగరాజా! నీవుమిక్కిలి ధన్యుఁడవు.

సీ. భార్గవరాముని పజ్జ శిష్యుండవై  
యఖిలశస్త్రాస్త్రంబు లరసితీవు

కవ్వడి నెదిరింపఁగల మేటియొంటరి

యంచు నెన్నఁగ ఖ్యాతిఁగాంచితీవు

భూరి శస్త్రాస్త్రనైపుణ్యంబు ప్రకటించి  
పరిపాలకత్వంబుఁ బడసితీవు

ధనము తృణంబుగాఁ ద్యాగంబుగావించి  
దానకర్ణుండనఁ దనరితీవు

గీ. ధరణిగల వీరుల్లెల్లరుఁ దల్లడిల్ల  
స్వర్ణపుంఖానుపుంఖాస్త్ర సమితి నరులఁ  
గూల్చి, సఖుని ఋణము దీర్చి గూలితీవు  
అవని జన్మంబు సార్థకమయ్యెఁగాదె.

కర్ణుఁ—ధర్మరాజా! యెల్లరాజ్యపాలన మొకరిస్వాధీనముననుండదు  
గదా? మావంతయినది. ఇఁకనీవంతున్నది.

ఉ. పాడిఁదలంచి యార్యజన వర్యులప్రానుడి సంగ్రహించి, ప్రా  
జాడలమంచి నెంచి జనసంఘముఁ జక్కగసంస్కరించి, మేల్  
కీమలపొల్పుఁగాంచి పటుకీర్తివహించి, ధరిత్రి మించి, ని  
న్నేడవచక్రివర్తిగఁ గ వీందుఁలుమెచ్చగ రాజ్యమేలుమీ.

(తనలో) దుర్యోధను నాశీర్వాదింపవలసిన నేను ధర్మరాజు  
నాశీర్వాదింపవలసి వచ్చెఁగదా? తుదకునాన్నేహము శుయోధను  
మోసపుచ్చినది. హాన్నేహమా!

ఉ. చంచలక్ష్మీనాదు పరి చారిక యైకనుసన్నఁగొల్వఁ గా  
వించితి, దాన దానములఁ బెక్కులొనర్చి యశంబుగాంచి మె  
ప్పించితిలోకమెల్ల; రిపు వీరులుభీతిలి తల్లడిల్లి మ  
న్నించువిధంబుజేసితివి; నిన్నిపుడిట్లు పరిత్యజించితిన్.

(ప్రకాశముగ హీనస్వరముతో) కృష్ణా! ఆయాసముగ  
నున్నది..... దయయుంచుము.



## కర్ణవిక్రమము.

కృష్ణుః—కర్ణా ! అర్జునుఁడు నిన్నధర్మముగఁ జంపెనని మనంబునఁ జింతిలకుము.

మ. మలమూత్రాన్వితమై నిగంతరము సంసారాబ్ధిలోఁ గుల్లి నెచ్చెలులంబాయు శరీరమున్ నరుఁడు ద్రుంచెన్; నీమవజ్రోపమో జ్వలసత్కిన్ శరీరమున్ దునుమ గాశక్తుండె? యూహింప భూస్థలి నీజన్మము వర్ణనీయమగు నశాంతంబు నిక్కంబుగన్.

కర్ణుః—(ఆయాసమభినయింపుచు) నారాయణ. నా...రా.....  
(అని దీర్ఘవిశ్వాసమువిడిచి విగతజీవుండగును.)

కృష్ణుః—ధర్మరాజా! నిష్కారణముగ నన్ను నర్జునుని దూషించితివి. ఇప్పుడు నీకోరిక నెరవేరినదిగదా?

ధర్మః—కృష్ణా! కర్ణుఁడు గతించినందులకు సంతోషమునకు మాటుదుఃఖ ముప్పొంగుచున్నది.

కృష్ణుః—దయార్ద్ర హృదయుఁడవుగనుక—ధర్మరాజా! భారతయుద్ధము కర్ణునితోనే యంతరించినది. ఇకనీవు పట్టాభిషేక ప్రయత్నము—

(అంతఃదెరలో—ఓకొరవ యోధ వరు లారా!)

ఉ. చచ్చినయంగభూవిభుని స్థానమునందుఁగొఱుతఁ దీర్ప నేవచ్చితి; భీతిఁదక్కినెటి వాఁడిమివేఁడిమి లావు చూపి వివచ్చునిభీమునింగవిసి వైరము తోరముగాఁగఁ బోరు డింపచ్చుపడంగ భూరి విజయంబు రయంబునఁ బొందుడేపుమై.

కర్ణవిక్రమము.

కృష్ణ:-ధర్మరాజా ! శల్యుడు పైన్యాధిపత్యము నహించెను.  
నీవంతువచ్చినది. రథివై యుద్ధముజేయవలసి వచ్చును.  
ధర్మ:-నీవుండగా నాకేమిభయము. సిద్ధముగనున్నాను. రమ్ము  
(అని యిరువురునిష్క్రమింతురు.)

గద్య॥ ఇది శ్రీమద్భాగవతుల నృసింహశర్మ విరచిత  
కర్ణవిక్రమమును రూపకంబున పంచమాంకము సర్వము

సంపూర్ణము.

—:శ్రీరామార్పణమస్తు:—

ॐ

ద్వితీయ ముద్రణము.

శ్రీ రామ ముద్రాశాలయము,  
బరంపురం (గంజాం.)